

# Ka Jingpynpaw Kaba U Blei U La Ai Ha U İoannis

## U İoannis U İathuh Shaphang Ka Jingpynpaw

**1** <sup>1</sup>Kane ka long ka jingpynpaw na U Jisu Khrist, kaba U Blei u la ai ha u ia ka ban pyni ha ki shakri jong u ia kiei kiei ki ban sa jia shen. Bad U Khrist u la phah ia u angel ban pyntip ia kane ha u İoannis, u shakri jong u, <sup>2</sup>uba la phla ia kita kiei kiei baroh kiba u la İohi. Kane ka jingphla jong u ka long shaphang ka ktien U Blei bad ia ka jingshisha U Jisu Khrist. <sup>3</sup>Ka jingkyrkhu bakhraw kan long ia kita kiba pule, kiba İohsngew bad kiba sumar ia ki ktien jong kane ka jingiathuhlypa. Namar kata ka ia ka la jan.

## U İoannis U Thoh Sha Ki Balang

<sup>4</sup>Na u İoannis,

Sha ki hynñiew ki balang kiba don ha Asia:

Ka jingaiei bad ka jingsuk ha phi na uta uba long, uba la long bad u ban sa wan; bad na ki hynñiew ki mynsiem kiba don hakhmat ka khet jong u; <sup>5</sup>bad na U Jisu Khrist, u sakhi ba İaineh, uba nyngkong ia uba la pynmihpat na kiba iap bad u nongsynshar ia ki syiem ka pyrthei.

Ha uta uba la leid ia ngi bad uba la sait khuid ia ngi na ki pop da ka snam jong u. <sup>6</sup>U la pynlong ia ngi ki syiem bad ki lyngdoh ha U Blei U Kpa jong u. Ha u to long ka burom bad ka bor sha ki bymjukut bymjukut! Amen.

<sup>7</sup>Hakhmih! U wan ha ki lyoh bad baroh kin İohi ia u, wat kito kiba la sum ia u. Baroh ki brier ha pyrthei kin sa lynñiar kthang namar jong u. Da shisha kane kan sa jia! Amen.

<sup>8</sup>U Trai U Blei u la ong, "Nga long u Alpha bad u Omega, uta uba long, uba la long bad u ban sa wan. Nga long Uba don bor baroh."

<sup>9</sup>Nga dei u İoannis, u parabangeit jong phi bad u nongiohbynta lang ha ki jingshah shitom, ha ka hima bad ka jingiaishah U Jisu Khrist. Nga la don ha ka dewlynnong Patmos na ka bynta ka ktien U Blei bad ka jingphla ia U Jisu. <sup>10</sup>Ha ka Sngi U Trai, nga la long ha U Mynsiem bad nga la İohsngew nadien jong nga ia ka sur

bajam kum ka turoi, <sup>11</sup>ka da ong, "To thoh ha ka kitab ia kaei kaba me İohi bad sa phah ia ka sha ki hynñiew ki balang: kiba ha Ephesos, Smyrna, Pergamos, Thiateira, Sardis, Philadelphia bad ha Laodikaia."

<sup>12</sup>Nga la phai ban İohi mano ha la kren ia nga. Te haba nga la phai, nga la İohi hynñiew ki dieng pynieng sharak ksiar. <sup>13</sup>Nga la İohi ia uwei hapdeng kita ki dieng pynieng sharak uba kum U Khun U Brier. Uba phong ka sopti kaba jynsur bad u labon ksiar ba la teh ha ka shadem jong u. <sup>14</sup>Ka khlieh bad u shñiuh jong u ki thaba kum u saiwul, u saiwul uba lieh kat ka İor keiñ bad ki khmat jong u ki long kum ka thylliej ding. <sup>15</sup>Ki kjat jong u ki long kum ka rnong ba la phrang phyrnai bha ha ka ding. Ka sur kren jong u ka long kum ka jingsawa shibun ki um. <sup>16</sup>La don ha ka kti kamon jong u hynñiew ki khlor bad ka waitlam arliang syrti banep ka da mih noh na ka shyntur jong u. Ka durkhmat jong u ka thaba kum ka sngi ha ka por ba ka tyngshaiñ bha.

<sup>17</sup>Haba nga la İohi ia u, nga la kyllon sbak ha ki kjat jong u kum u brier ba la iap. Te u la buh ia ka kti kamon jong u ha nga bad u la ong, "Wat sheptieng! Nga long uba Nyngkong bad uba Khatduh" <sup>18</sup>Nga long uta uba im. Nga la iap, hynrei hakhmih, nga jia long uba im sha ki bymjukut ki bymjukut! Bad nga don keiñ ia ki shabi jong ka jingiap bad ka dujok. <sup>19</sup>Kumta to thoh ia kaei kaba me İohi, ia kiei kiei kiba jia mynta bad ia kiei kiei ki ban sa jia long hadien. <sup>20</sup>Hangne ka don ka jingmaian jong kito ki hynñiew ki khlor kiba me İohi ha ka kti kamon jong nga bad ki hynñiew ki diengpynieng sharak ksiar. Kita ki hynñiew ki diengpynieng sharak ksiar ki long ki hynñiew ki balang bad ki hynñiew ki khlor ki long ki angel jong kita ki hynñiew ki balang.

## Ka Khubor Sha Ka Balang Ha Ephesos

**2** <sup>1</sup>"To thoh ia kane ha uta u angel jong ka balang kaba ha Ephesos:

"Kane ka dei ka khubor na uta uba bat ia ki hynñiew ki khlor ha ka kti kamon jong u bad uba İaid hapdeng kita ki hynñiew ki diengpynieng sharak ksiar.

<sup>2</sup>“Nga ithuh ia ki jingleh jong pha, katno pha la trei minot bad pham shym la kynrandien noh. Nga tip ba pham lah ban shah ia ki riewbymmam. Pha la tynjuh it ia kito kiba kam ba ki dei ki apostol hynrei kim dei satia, te pha la shem ba ki shu lamler. <sup>3</sup>Pham shym la man thait noh bad pha la shah shitom na ka bynta ka kyrteng jong nga khlem kynran dien noh.”

<sup>4</sup>Hynrei nga don kane kaba nga pyrshah ia pha: Namar ba pha la iehnoh ia ka jingieid jong pha kaba nyngkong. <sup>5</sup>Kumta to kynmaw nangno pha la kyllon noh. To kylla kaba mut bad to leh pat ia ki jingleh banyngkong, lym kumta nga wan kloï ha pha bad ngan pynkynriah noh ia ka diengpynjeng sharak jong pha na ka jaka jong ka. <sup>6</sup>Hynrei ki don katto katne ki jingleh babha jong pha. Pha la shun ia ki jingleh jong ki nong Nikolaita ia kiba nga ruh nga shun.

<sup>7</sup>Jar uba iohsngew to un pynshahshkor ia kaei kaba U Mynsiem u ong ha kita ki balang. Ia kita kiba jop yn ai ha ki ia ka hok ban bam ia u soh na u dieng ka jingim ha ka paradais U Blei.

#### **Ka Khubor Sha Ka Balang Ha Smyrna**

<sup>8</sup>“To thoh ia kane ha uta u angel ka balang ha Smyrna:

“Kane ka long ka khubor na uta uba Nyngkong bad uba Khatduh, uta uba la iap bad uba la mihpat.

<sup>9</sup>“Nga ithuh ia ki jingshah shitom jong pha bad ba pha long kaba duk, hynrei pha long kaba riewspah! Nga ithuh ia ka jingshah kren bein jong pha na ki brieve kiba kam ba ki dei ki Jiw, pynban kim long ki Jiw, hynrei ki long na ka kynhun u Soitan. <sup>10</sup>Wat sheptieng ia kaei kaba phan sa shah. Nga iathuh ha pha, ba u Soitan un sa thep ia ki katto katne na pha ha ka iingbyndi ia ka ban ioh tynjuh ia pha. Phan sa shah shitom shiphew sngi, Lada phan iaineh skhem wat haduh ka jingiap, ngan sa ai ha pha ia ka pansngiat jong ka jingim.

<sup>11</sup>Jar uba iohsngew to un pynshahshkor ia kaei kaba U Mynsiem u ong ha kita ki balang. Ia kita kiba jop yn ym pynsniew shuh na kata ka jingiap kaba ar.”

#### **Ka Khubor Sha Ka Balang Ha Pergamos**

<sup>12</sup>“To thoh ia kane ha uta u angel ka balang ha Pergamos:

“Kane ka long ka khubor na uta uba bat ia ka waitlam arliang syrti banep.

<sup>13</sup>“Nga ithuh ba pha shong ha ka jaka kaba don kein ka khet u Soitan, hynrei pha la bat skhem ia ka kyrteng jong nga bad pham shym la len noh ban phla ia ka jingengeid kaba pha don ha nga ha kita ki sngi jong u Antipas uba la long u sakhi ba iaineh ia uba la pyniap noh hapdeng jong phi ha ka nongbah kaba u Soitan u shong.

<sup>14</sup>“Hynrei nga don khyndiat kiei kiei kiba pyrshah ia pha. Pha don ia ki brieve kiba bud ia ki jinghikai u Balaam, uba la hikai ia u Balak kumno ban pynleh pop ia u paitlang Israel da kaba bam ia ki jingbam ba la knia ha ki bleithaw bad ha ki jingleh awria. <sup>15</sup>Kumjuh ruh ki don hapdeng jong pha ki brieve kiba bud ia ki jinghikai jong kita ki Nikolaita. <sup>16</sup>Namar kata to kylla kaba mut! Lym kumta nga wan kloï sha pha bad ngan ialeh thma ia kito ki brieve da ka waitlam kaba mih noh na ka shyntur jong nga.

<sup>17</sup>Jar uba iohsngew to un pynshahshkor ia kaei kaba U Mynsiem u ong ha kita ki balang!

“Ha kita kiba jop ngan ai ia ka manna ba la buhrieh bad ia u maw balieh ha uba la thoh ia ka kyrteng ba thymmai ia kaba uno uno ruh um ithuh lait noh tang uta uba pdiang ia uta u maw.

#### **Ka Khubor Sha Ka Balang Ha Thiateira**

<sup>18</sup>“To thoh ia kane ha uta u angel ka balang ha Thiateira:

“Kane ka long ka khubor na U Khun jong U Blei, uta uba don ia ki khmat ba tyngshaiin kum ka thylliej ding bad ki kjat kum ka rnong baphyrnai.

<sup>19</sup>“Nga ithuh ia ki jingleh jong pha baroh bad ia ka jingieid, ka jingngeit, ka jingshakri bad ka jingiaishah jong pha. Nga ithuh ba pha la kham leh minot mynta ban ia kaba mynnyngkong. <sup>20</sup>Hynrei nga don kane kaba nga pyrshah ia pha: naba pha shah ia kata ka brieve ka Jesabel kaba khot ialade ka nongiathuhlypa, hynrei kaba la ialam bakla noh ia ki brieve jong nga bad kaba la hikai ia ki ban klim sih bad bam ia kiei kiei ruh ba la knia ha ki bleithaw. <sup>21</sup>Nga la ai ha ka ia ka lad kaba biang ba kan kylla kaba mut bad phai noh na ka pop, hynrei kam shym la treh ban kylla kaba mut na kata ka jingklum sih jong ka.

<sup>22</sup>“Kumta ngan bret noh ia ka ha ka jingthiah jong ka jingshitom bakhrav bad ia kito baroh kiba klim lem bad ka lymda ki phai noh na kita ki jingleh jong ki. <sup>23</sup>Ngan pyniap noh ruh ia ki nongbud

jong ka. Te baroh ki balang kin sa iohi ba nga long uta uba ithuh ia ki jingmut bad ki jingthmu ka dohnud jong u bried bad ngan ainong ia uwei-pa-uwei katba kum ka jingleh jong ki.

<sup>24</sup>“Hynrei don napdeng jong pha kiba ha Thiateira ki bym shym la bud ia ki jinghikai ba bakla jong ka. Pham shym la nang ia kita ‘ki buit ba jylliew jong u Soitan’ kumba ki ju ong. Kane kaba nga ong ia pha; Ngan ym buh kano kano kawei pat ka jingbankhia ha pha. <sup>25</sup>Hynrei pha dei ban bat skhem ia ka jingshisha kaba pha don tad ynda nga wan.

<sup>26</sup>“Ha kita kiba jop bad kiba iaieh ban leh ia ka mon jong nga haduh kaba kut, ngan ai ia ka iktiar halor kita ki kynja bynriew baroh <sup>27</sup>bad kin synshar ia ki da u dieng synshar nar bad pynlwet jin ia ki kum ia ki khiew khyndew. <sup>28</sup>Kin sa ioh ia kajuha ka iktiar kumba nga la pdiang na U Kpa bad ngan ai ruh ha ki ia u khlur step. <sup>29</sup>Jar uba iohngew to un pynshahshkor ia kaei kaba U Mynsiem u ong ha kita ki balang.

### Ka Khubor Sha Ka Balang Ha Sardis

**3** <sup>1</sup>“To thoh ia kane ha uta u angel ka balang ha Sardis:

“Kane ka long ka khubor na uta uba don ia ki hynñiew ki Mynsiem U Blei bad ki hynñiew ki khlur.

“Nga ithuh ia ki jingleh jong pha; la bna shaphang jong pha ba pha long kaba im, hynrei shisha pha long kaba iap. <sup>2</sup>To khie joit! Pynkhlaiñ bha ialade ha shuwa ba kata ka bor jong pha kaba dangsah khyndiat kan lut noh syndon. Nga shem ba kaei kaba pha leh kam long kaba dap pura hakhmat U Blei jong nga. <sup>3</sup>Kumta to kynmaw bad kohnguh ruh ia kaei kaba pha la iohpdiang bad iohngew. To kylla kaba mut bad to im! Pha donkam ban khie joit, lym kumta ngan wan kyndit kum u nongtuh bad phan ym tip ha kano ka por ba ngan wan.

<sup>4</sup>“Hynrei pha don khyndiat khyensoit kiba ha Sardis kiba ri khuid ialade. Kine kin ioh ia id lem bad nga ba la phong ha ki jaiñ balieh, namar ki long kiba dei hok. <sup>5</sup>Ha kita kiba jop ym pynphong ha ki jaiñ balieh kum ma ki bad ngan ym pyndam noh ia ka kyrteng jong ki na ka kitab ka jingim, hynrei ngan phla hakhmat U Kpa jong nga bad hakhmat ki angel jong u ba ki long ki jong nga. <sup>6</sup>Jar uba iohngew to un pynshahshkor ia kaei kaba U Mynsiem u ong ha kita ki balang.

### Ka Khubor Sha Ka Balang Ha Philadelphia

<sup>7</sup>“To thoh ia kane ha uta u angel ka balang ha Philadelphia:

“Kane ka long ka khubor na uta uba khuid bad uba shisha, uta uba don ia ki shabi u Dabid. Haba u plie, ym don ba lah ban khang bad haba u khang, ym don ba lah ban plie.

<sup>8</sup>“Nga tip ia ki jingleh jong pha bad nga la buh hakhmat jong pha ia ka jingkhong ba la plie ryngang ha kaba uno uno ym lah ban khang ia ka. Nga tip ba pha long kaba tlot, hynrei pha la ri skhem ia ka ktien jong nga bad pham shym la len ia ka kyrteng jong nga. <sup>9</sup>To shahshkor! Ki don kiba na ka Synagog u Soitan, kiba kam ba ki long ki Jiwi, hynrei ki shu ialamlar bad kim long ki Jiwi kiba shisha. Ngan pynlong ia ki ba kin wan sha pha bad kin dem ha ki kjat jong pha. Kin ioh tip ba nga la ieid ma nga ia pha. <sup>10</sup>Naba pha la ri skhem ia ka ktien jong nga ban iaishah slem, nga ruh ngan ri kyndong ia pha na kata ka por jong ka jingtynguh ka ban sa jia long ha ka pyrthei ban tynjuh ia kita baroh kiba shong ha ka khyndew.

<sup>11</sup>“Hakhmih nga wan kloï. To bat skhem ia kata ka jingngait ba pha don, khnang ba uno uno ym kniehnoh ia kata ka pansngiat jong pha. <sup>12</sup>Kita kiba jop kin long ki rishot ha ka templ jong U Blei jong nga, te kin ym mih noh na ka templ jong U Blei. Ngan thoh halor jong ki ia ka kyrteng U Blei jong nga bad ia ka kyrteng ka nongbah U Blei jong nga ka Jerusalem ba thymmai kaba wan hiar na bneng na U Blei jong nga. Ngan thoh ruh ia ka kyrteng ba thymmai jong nga halor jong ki. <sup>13</sup>Jar uba iohngew to un pynshahshkor ia kaei kaba U Mynsiem u ong ha kita ki balang.

### Ka Khubor Sha Ka Balang Ha Laodikaia

<sup>14</sup>“To thoh ia kane ha uta u angel ka balang ha Laodikaia:

“Kane ka long ka khubor na u Amen, u Nongphla Uba iaieh bad Uba shisha, u Nongsynshar ia kiei kiei baroh kiba la pynlong da U Blei.

<sup>15</sup>“Nga ithuh ia ki jingleh jong pha, ba pham long kaba khluit lymne kaba pjah. Nga da kwah eh ba phan long kaba khluit lane kaba pjah! <sup>16</sup>Hynrei pha long kaba shu syaid blem blem khluit ruh em, pjah ruh em. Kumta ngan sa prie noh ia pha na ka shyntur jong nga. <sup>17</sup>Pha ong, ba pha long

kaba riewspah bad ba pha la manbha bad pham don jingkyrduh ei ei ruh em. Hynrei pham tip ba pha long kaba lanot khop, kaba jynjarsat, kaba duk, kaba matlah bad kaba lyngkhuid.<sup>18</sup> Nga ai jingmut ia pha ba phan thied na nga ia ka ksiar ba la phrang ha ka ding, te phan sa riewspah da shisha bad ia ki jainkup ba lieh khnang ban tap ia ka jinglehraiñ ka jinglyngkhuid jong pha. To thied ruh ia ka jingsleh ban kyllan ia ka khmat jong pha, ba phan iohi.

<sup>19</sup>“Ia kita kiba nga ieid, nga pynbeit bad nga sneng. Kumta to sngew shitrhem bad to kylla kaba mut.<sup>20</sup> Hakhmih! Nga ieng ha ka jingkhang bad nga tied. Lada phin iohsngew ia ka sur jong nga bad plie ia ka jingkhang, ngan wan rung hapoh bad ngan ia khawai lem bad phi bad phi ruh lem bad nga.

<sup>21</sup>“Ia uta uba jop ngan ai ha u ban shong lem bad nga halor ka khet jong nga, kumba nga ruh nga la jop bad nga la shong lem bad U Kpa ha ka khet jong u.<sup>22</sup> Jar uba iohsngew to un pynshahshkor ia kaei kaba U Mynsiem u ong ha kita ki balang.

#### U İoannis U İohi İa Ka Bneng

**4**<sup>1</sup>Te nga la khmih bad la don hakhmat jong nga ka jingkhang ia kaba la plie ia bneng. Bad nga la iohsngew ia ka sur kaba la kren hanga mynshuwa kaba sawa kum ka turoi, ka da ong, “To ale wan kiew shane bad ngan pyni ha me ia kiei kiei ruh ki ban sa jia long hadien kane.”<sup>2</sup> Mar kumta hi nga la long ha U Mynsiem bad hakhmih la don ka khet ha bneng bad uwei uba shong halor jong ka.<sup>3</sup> Uta uba shong hangta u long uba itynnad kum u mawkordor jasper bad sardios. Sawdong kata ka khet la don u simpyllieng uba thaba da ki rong baphyrnai kum u maw emerald.

<sup>4</sup>Sawdong jong kata ka khet la don ruh arphewsaw tylli kiwei pat ki khet lem bad ki arphewsaw ngut ki basan kiba shong halor kita ki khet kiba la kup ruh ha ki jainkup balieh bad ki don ia ki pansngiat halor ka khlieh jong ki.<sup>5</sup> Ka jingthaba leilieh bad ka sur sawa jong u pyrthat ka la mih na kata ka khet. Hakhmat jong ka khet la don hynñiew ki sharak bameh, kiba long ki hynñiew ki Mynsiem U Blei.<sup>6</sup> La don ruh hakhmat kata ka khet ka duriaw kaba kum ka it kabasngur.

Hakhmat jong ka khet bad ha baroh sawdong jong ka la don saw ki jingthaw ba im kiba dap da ki khmat na sha khmat bad shadien.<sup>7</sup> U jingthaw banyngkong u

kum u sing, uba ar kum u masi, uba lai u la don ka dur khmat kum u bried bad uba saw kum u pukni ba her.<sup>8</sup> Bad kita baroh ki saw ki jingthaw ba im ki don hynriew ki thapniang ia kiba la dap da ki khmat baroh sawdong bad shapoh jong ki ruh. Sngi bad miet kim sangeh shuh ban pyrta,

“Bakhuid, bakhuid, bakhuid long U Trai U Blei badonbor baroh.  
Uba la long, uba long bad u ban sa wan.”

<sup>9</sup>Kine ki jingthaw ba im ki ai burom bad pyndonburom bad ainguh ia uta uba shong halor ka khet, uta uba im sha ki bymjukut ki bymjukut. Bad man ka por ba ki pyrta,<sup>10</sup> ki arphewsaw ngut ki basan ki dem ngon hakhmat uta uba shong halor ka khet bad ki ia mane ia uta uba im sha ki bymjukut ki bymjukut. Ki da law bad buh noh ia ki pansngiat jong ki hakhmat kata ka khet bad ki da ong,

<sup>11</sup>“U Trai bad U Blei jong ngi!  
Me long uba dei ban ioh  
lut ia ka burom bad ia ka  
jingpyndonburom bad ia ka bor.  
Naba me la pynlong ma me ia kiei kiei baroh.  
Bad namar kata ka mon jong me hi  
ki ia long bad la thaw ia ki.”

#### Uei Uba Lah Ban Plie İa Ka Kot Bakli?

**5**<sup>1</sup>Te nga la iohi ia ka kot bakli ha ka kti kamon jong uta uba shong halor ka khet. La don ruh ki jingthoh ha baroh arliang kata ka kot bakli bad ba la pyndait laha da ki hynñiew ki jingpyndait.<sup>2</sup> Te nga la iohi ia u angel bakhlaiñ bor, u da pyrta da ka sur bajam, “Uei uba bit ban plied ia kita ki jingpyndait bad ban plie ia kata ka kot bakli?”<sup>3</sup> Hynrei ym don uwei ruh ha bneng ne ha khyndew ne hapoh ka khyndew uba lah ban plie ia kata ka kot bakli lymne wat ban khmih shapoh jong ka.<sup>4</sup> Nga la iam bad ia iam namar ba ym don uwei ruh uba bit ban plied ia kata ka kot bakli ne ban khmih shapoh jong ka.<sup>5</sup> Hynrei uwei na kita ki basan u la ong ha nga, “To wat iam! U Sing na ka jait Judah, u thied jong u Dabid, u la jop ban plied ia kata ka kot bakli bad ia ki hynñiew ki jingpyndait jong ka.”

<sup>6</sup>Te nga la iohi ia U Khunlangbrot kum ia uba la pyniap ba u da ieng hajan kata ka khet lem bad ki saw ki jingthaw ba im bad ki basan ki da ker sawdong ia U

Khunlangbrot. U Khunlangbrot u don ruh hynñiew ki reng bad hynñiew ki khmat, kiba long kita ki hynñiew ki Mynsiem jong U Blei ia kiba la phah noh sha ka pyrthei.  
<sup>7</sup>U Khunlangbrot u la wan bad u la shim ia kata ka kot bakli na ka kti kamon jong uta uba shong halor kata ka khet.  
<sup>8</sup>Hadien ba U Khunlangbrot u la shim ia ka kot bakli, ki saw ki jingthaw ba im bad ki arphewsaw ngut ki basan ki la dem ngon hakhmat uta U Khunlangbrot. Ki la don uwei-pa-uwei la ka duitara bad ki pliang ksar badap da ka jingainguhthang ba iwbih, kiba long keñi ki jingduwai jong ki riewkhuid.  
<sup>9</sup>Bad baroh ki da rwai ia ka jingrwai ba thymmai sha U Khunlangbrot:

“Me long uba dei ban shim ia kata ka kot bakli  
 bad ban plie ia kita ki jingpyndait jong ka,  
 naba la pyniap ia me,  
 bad da la ka snam me la siewspah ha U Blei ia ki brieve na ki jait,  
 na ki thylliej bad na ki kynja bynriew baroh.

<sup>10</sup>Me la pynlong ia ki, ki syiem bad ki lyngdoh ha U Blei jong ngi bad kin ia synshar ha ka pyrthei.”

<sup>11</sup>Te nga la iohi bad iohsngew ia ki sur sawa jong u paidbah angel baroh sawdong kata ka khet, lem bad ki saw ki jingthaw ba im bad ki basan ruh. La don hangta da ki hajar sien ki hajar bad phew hajar sien ki phew hajar ki paidbah angel.  
<sup>12</sup>Kiba pyrta da ka sur bajam bha,

“Baroh ka bor, ka spah, ka jingstad bad ka jingkhlañ  
 ka long sha U Khunlangbrot uba la shah iap.  
 U long uba dei ban pdiang  
 ia ka jingpyndonburom, ka burom bad ka jingiaroh!”

<sup>13</sup>Te nga la iohsngew ba ki jait jingthaw baroh kiba ha bneng bad kiba ha khyndew lem bad kita kiba shapoh ka khyndew bad kiba ha ka duriaw bad kiei kiei baroh ha la ki jong ki jong ki jaka, ki ia pyrta,

“To long ka jingiaroh bad ka jingpyndonburom,  
 ka burom bad ka bor sha ki bymjukut ki bymjukut  
 ha uta uba shong halor ka khet bad ha uta U Khunlangbrot!”

<sup>14</sup>Kita ki saw ki jingthaw ba im ki la ia ong, “Amen!” Bad kita ki arphewsaw ngut ki basan ki la ia hap dem khруп bad ki la ia mane.

### U Khunlangbrot U La Plied Ia Ki Jingpyndait

**6**<sup>1</sup>Te nga la khmih katba U Khunlangbrot u dang plied ia kawei na ki hynñiew ki jingpyndait banyngkong, nga la iohsngew ia uwei na kita ki saw ki jingthaw ba im ba u da pyrta da ka sur ba jam kum ka jingriew u pyrthar kaba ong, “To wan!”  
<sup>2</sup>Nga la khmih bad hakhmih la don u kulai balieh bad uta uba shong halor uta u kulai u da bat ia ka ryntieh bad la ai ha u ia ka pansngiat. U la mih noh kum u nongjop ia ka ban jop thiaw.

<sup>3</sup>Hadien kata U Khunlangbrot u la plied sa ia ka jingpyndait kaba ar. Te nga la iohsngew ia u jingthaw ba im uba ar ba u ong, “To wan!”  
<sup>4</sup>Te sa uwei pat u kulai rong saw u la wan mih noh. Te la ai ha uta uba shong halor uta u kulai ia ka bor ban shim noh ia ka jingsuk na ka pyrthei khnang ba ki brieve kin ia pyniap uwei ia uwei pat. La ai ha u ia ka waitlam kaba heh.

<sup>5</sup>U Khunlangbrot u la plied sa ia ka jingpyndait kaba lai. Te nga la iohsngew ia u jingthaw ba im uba lai ba u ong, “To wan!”  
 Nga la khmih bad hakhmih la don u kulai iong bad uta uba shong ha uta u kulai u da bat ia ka tarajur ha ka kti jong u.  
<sup>6</sup>Te nga la iohsngew ia ka jingsawa kum ka sur kren kaba wan napdeng ki saw ki jingthaw ba im. Kaba ong, “Ka dor jong shi ser u kew lane lai ser u kew barli ka ia ryngkat kat ka bainong trei shi sngi. Hynrei to me wat pynsniew ia ka umphniang olib bad ia ka waiñ!”

<sup>7</sup>U Khunlangbrot u la plied sa ia ka jingpyndait kaba saw. Te nga la iohsngew ia ka sur jong uta u jingthaw ba im uba saw ba u ong, “To wan!”  
<sup>8</sup>Nga la khmih bad hakhmih la don u kulai uba lieh byrtem bad uta uba shong halor uta u kulai u long u jingiap bad ka Hades ka bud syndah nadien jong u. La ai ha ki ia ka bor halor shipawa na ka pyrthei ban pyniap da ka waitlam, da ka nemsniew, da ka khlam bad da ki mrad khlaw jong ka pyrthei.

<sup>9</sup>U Khunlangbrot u la plied sa ia ka jingpyndait kaba san. Te nga la iohi ia ki mynsiem hapoh ka duwan. Ki long ki mynsiem jong kito kiba la shah pyniap namar ba ki la iañeh skhem ha ka ktien jong U Blei bad ha ka jingshisha kaba ki la bat skhem.  
<sup>10</sup>Kine ki mynsiem ki la pyrta

da ka sur kaba jam, “Ah Trai U Bakhuid bad Uba Shisha, tad lano men bishar ia ki brieve kiba ha ka pyrthei bad pynhiar kput ia ki namar ba ki la pyniap ia ngi?”<sup>11</sup>Te ia uwei-pa-uwei baroh na ki la ai ia ki jaiŋkup balieh. Te la iathuh ha ki ba kin nang iai ap shuh sa khyndiat por. Namar dang don na ki para jong ki, kiba shakri ia U Khrist ia kiba yn sa pyniap kum ma ki hi. Te la iathuh ha kine ki mynsiem ba kin iai ap tad ynda la pyndep lut ia kita kiba dei ban shah pyniap.

<sup>12</sup>Te nga la khmih katba U Khunlangbrot u dang plied ia ka jingpyndaait kaba hynriew, la don ka jingkhynñiuh jumai kaba jur bad ka sngi ka la kylla iong kum ka jaiñshñiuh bakhaiñ, u bnai pyllun u la kylla rong kum ka snam.<sup>13</sup>Ki khlur na bneng ki la hap sha pyrthei kumba hap ki thylleng soh dumbur haba la pynkhih ia ki da ka lyer.<sup>14</sup>Ka suiñbneng ka la kad arliang napedng bad baroh arliang ki kyllaiñ kum ka kot kli. Ia ki lumbah bad ia ki dewlynnong la pynkynriah noh na ka jaka jong ki.

<sup>15</sup>Te ki brieve baroh naduh ki syiem jong ka pyrthei, ki nongsynshar, ki rangbah shipai, ki brieve ba riwspah, ki riwkhraw, ki mraw bad kiba laitluid ki la buhrieh ialade hapoh ki krem bad ha lyndet ki mawsiang jong kita ki lumbah.<sup>16</sup>Ki la ong ruh ha ki lumbah bad ki mawsiang, “To hap halor jong ngi. To buhriehnoh ia ngi na ka khmat jong uta uba shong halor ka khet bad na ka jingbitar jong U Khunlangbrot!<sup>17</sup>Ka sngi bakhraw jong ka jingbitar ia ki ka la wan. Uei uba lah ban ieng pyrshah ia ka.”

### Ki Shilak Sawpnew Saw Hajar

**7**<sup>1</sup>Hadien kane ka jingjia nga la iohi ia ki saw ki angel ba kiba ieng ha ki saw tylli ki dong jong ka pyrthei, ki da bat ia ki saw lyer jong ka pyrthei khnang ba ka lyer kan ym ioh beh ha ryngkew ne ha duriaw ne halor ki dieng.<sup>2</sup>Te nga la iohi sa ia uwei pat u angel uba wan na mihngi uba don ia ka shap jong U Blei uba im bad u la pyrta da ka sur bajam ha kita ki saw angel kiba U Blei u la aibor ban pynsniew ia ka pyrthei bad ia ka duriaw. U da ong ha ki,<sup>3</sup>“Wat pynsniew ia ka khyndew lymne ia ka duriaw lymne ia ki dieng katba ngim pat shon ka shap ha ka shyllangmat jong kito kiba shakri ia U Blei jong ngi.”

<sup>4</sup>Te nga la iohsngew katno ngut ki brieve kiba la don ia kata ka shap U Blei ha ka shyllangmat jong ki. Ki la don kumba

shilak sawpnew saw hajar ngut na baroh ki jait jong ki khun Israel:

- <sup>5</sup> na ka jait Judah khatar hajar:  
na ka jait Ruben khatar hajar:  
na ka jait Gad khatar hajar:
- <sup>6</sup> na ka jait Ashir khatar hajar:  
na ka jait Napthali khatar hajar:  
na ka jait Manasseh khatar hajar:
- <sup>7</sup> na ka jait Simeon khatar hajar:  
na ka jait Lebi khatar hajar:  
na ka jait Issakhar khatar hajar:
- <sup>8</sup> na ka jait Sabulon khatar hajar:  
na ka jait Joseph khatar hajar:  
na ka jait Benjamin khatar hajar:

### U Paid Ba Bun Byllien

<sup>9</sup>Hadien kane nga la khmih bad hakhmih u paid ba bun byllien kat haduh ba ym don mano mano ba lah ban ñiew ia ki, na ki kynja bynrive baroh, na ki kynja, na ki jaitbynrive bad na ki jait thyllie bapher jong ka pyrthei. Ki da ieng hakhmat ka khet bad hakhmat U Khunlangbrot, kiba la kup da ki jaiŋkup balieh bad ki bat ia ki tnad dieng tlai ha ki kti jong ki.<sup>10</sup>Ki da ia pyrta da ka sur bajam, ki da ong “Ka jingjop ka long ka jong U Blei jong ngi, uba shong halor ka khet bad ha uta U Khunlangbrot.”

<sup>11</sup>Ki basan bad ki saw ki jingthaw ba im ki don hangta. Baroh ki angel ki la ieng sawdong jong ki bad sawdong kata ka khet bad ki la ia hap dem ngon la ki khlieh hakhmat kata ka khet bad ki la mane ia U Blei.<sup>12</sup>Ki da ia ong, “Amen! Ka jingiaroh, ka burom, ka jingstad, ka jingnguh, ka jingpyndonburom, ka bor bad ka jingkhlañ ka long sha U Blei jong ngi shaduh kiba bymjukut ki bymjukut. Amen!”

<sup>13</sup>Te uwei na ki basan u la kylli ia nga, “Kie kine kiba ha ki jaiŋkup ba lieh? Nangno ki wan?”

<sup>14</sup>Nga la jubab, “Me tip ki dei kie, kynrad.”

Bad uwei na kita ki basan u la ong, “Kine ki long kita keñ kiba la wan na ka jingjynjar bah. Kiba la ioh sait ia la ki jaiŋkup ha ka snam U Khunlangbrot bad ia kiba la pynkhuid lieh phar.<sup>15</sup>Kumta kine ki don hakhmat ka khet U Blei, ki da mane ia U mynsngi bad mynmiet ha kata ka tempel bad uta uba shong halor ka khet un kah ia ki.<sup>16</sup>Kin ym thngan lymne sliang shuh lano lano ruh. Ka sngi kan ym shoh ia ki lymne ka jingshit kan ym thngan shuh ia ki.<sup>17</sup>U Khunlangbrot hakhmat ka khet

un sharai ia ki, un ialam ruh ia ki sha ki umpohliaw ka jingim bad U Blei un niad noh ia baroh ki ummat na ki khmat jong ki.”

### Ka Jingpyndait Ba Hynñiew

**8**<sup>1</sup>U Khunlangbrot u la plied sa ia ka jingpyndait ba hynñiew. Te ka la long ka jingsngap jar ha bneng kumba shiteng kynta. <sup>2</sup>Bad nga la iohi ia ki hynñiew ki angel ba ki da ieng hakhmat U Blei. Te la ai ha ki hynñiew ki turoi.

<sup>3</sup>Uwei pat u angel u la wan bad u la ieng hajan ka duwan, u da don ia ka pliang ksiar ba thang jingiwbihi. Te la ai ha uta u angel shibun ka jingiwbihi ban pynlang ryngkat bad ki jingduwai jong baroh ki riwkhuid kum ka jingainguh halor kata ka duwan ksiar kaba hakhmat kata ka khet. <sup>4</sup>Ka tдем kita ki jingiwbihi ia kiba la pynlang lem bad ki jingduwai jong ki riwkhuid ka la kiew sha U Blei na ka kti jong uta u angel. <sup>5</sup>Te u angel u la pyndap ha kata ka pliang jingiwbihi da ka ding na ka duwan bad u la bret arsut ia ka sha pyrthei. Te la don ka jingthaba leilieh, ka jingtied pyrthat bad kiwei pat ki jingsawa bad ka jingkhynñiuh jumai.

### Ka Jingput Ia Ka Turoi Banyngkong

<sup>6</sup>Te kita ki hynñiew ki angel kiba don ia ki hynñiew ki turoi ki la pynkhreh ban put ia kita ki turoi.

<sup>7</sup>U angel banyngkong u la put ia la ka turoi. Te u phria bad ka ding ba la khleh lang bad ka snam la theh noh arsut sha ka pyrthei. Bad kaba lai ka bynta jong ka khyndew bad ki phlang ba jyrngam bad kaba lai ka bynta jong ki dieng ka la ing noh khoit.

<sup>8</sup>U angel ba ar u la put ia la ka turoi. Te kata kaba i kum u lumbah ba la ing da ka ding la bret noh arsut shapoh duriaw bad kaba lai ka bynta jong ka duriaw ka la kylla snam. <sup>9</sup>Bad kaba lai ka bynta jong ki jingthaw ha duriaw ki la iap bad ia kaba lai ka bynta jong ki lieng la pynjot noh.

<sup>10</sup>U angel balai u la put ia la ka turoi. Te u khlur bakhraw ba la thang kum ka dongmusa, u la hap na bneng ha kaba lai ka bynta jong ki wah bad halor ki umpohliaw. <sup>11</sup>Ka kyrteeng jong uta u khlur ka la long u jingkthang. Te kaba lai ka bynta jong kita ki um ka la kylla kthang. Bun ki brier ki la iap noh na kaba dih ia kata ka um bakhthang.

<sup>12</sup>U angel basaw u la put ia la ka turoi. Te kaba lai ka bynta jong ka sngi, jong u bnai

bad jong ki khlur ki la tyngkhu. Kumta kaba lai ka bynta jong ki ka la dum ngaiñ, kaba lai ka bynta jong ka mynsngi bad mynmiet ka la long khlem jingshai.

<sup>13</sup>Katba nga dang khmih, nga la iohsngew ia u pukni uba her ha shiteng suiñ. Uta u pukni u la pyrta da ka sur bajam bha, “Ka jingkordit! Ka jingkordit! Kaba khraw ka jingkordit kan long ia kito kiba shong ha ka pyrthei! Ka jingynjar bah ba kordit kan sdang hadien ba kita kiwei pat ki lai ki angel kin sa put ia la ki turoi.”

### Ka Turoi Ba San Ka Jingsdang Jong Ka Jingkordit

**9**<sup>1</sup>U angel uba san u la put ia la ka turoi. Te nga la iohi ia u khlur ba u hap na bneng sha pyrthei bad la ai ha u ia u shabi jong ka lieulong ba khlem trai. <sup>2</sup>Te uta u khlur u la plie ia kata ka lieulong ba khlem trai bad ka tдем ka la mih noh na kata ka lieulong kum ka tдем jong ka jingpluh bakhraw. Te ia ka sngi bad ka suiñbneng la pyndum ngaiñ da kata ka tдем kaba mih na kata ka lieulong.

<sup>3</sup>Bad na kata ka tдем ki la mih noh ki puit bad ki la leit hiar sha ka pyrthei. La ai ha ki ka bor ban kynthah ka ki ñianglartham. <sup>4</sup>La hukum ia ki ba kin ym pynjot ia u phlang ha khyndew ne ia uno uno u jynthung ne u dieng, hynrei ban pynsnew tang ia kito ki bym don ia ka shap jong U Blei ha ka shyllangmat jong ki. <sup>5</sup>Ym shym la aibor ia ki ban pyniäp hynrei tang ban pynshitom ia ki haduh san bnai. Te ka jingkyntjut ka la long kumba u brier u shah kynthah ha ka ñianglartham. <sup>6</sup>Ha kita ki sngi ki brier kin wad ia ka jingiäp hynrei kin ym shem ia ka. Kin kwah eh dik dik ban iap noh hynrei ka jingiäp kan phet na ki.

<sup>7</sup>Kine ki puit ki i kum ki kulai ba la pynkhreh na ka bynta ka thma. Halor ka khlieh ki don kaba kum ka pansngiat ksiar. Ki durkhmat jong ki, ki long kum ki durkhmat jong ki brier. <sup>8</sup>U shñiuh jong ki u long kum u shñiuh jong ka kynthei. Ki bniat jong ki, ki long kum ki bniat u sing. <sup>9</sup>Ka shadem jong ki pat ka long kum ka jingdashadem kaba da ka nar. Ka jingsawa ki thapniang jong ki ka long kum ka jingsawa ki kulai bad ki kali iapom kiba tur kyrkieh sha ka thma. <sup>10</sup>Kine ki puit ki don ia ki tdong bad ki sni kiba kum ki jong ki ñianglartham. Ha ki tdong jong ki ka la don ka bor ban pynkordit ia ki brier haduh san bnai. <sup>11</sup>Ki don ia u nongsynshar, uba long u angel jong ka lieulong ba khlem

traí. Ka kyrteng jong u ha ka Hebru ka long u Abaddon bad ha ka Grik, u Apollion.

<sup>12</sup>Ka jingcordit banyngkong ka la dep. Don sa ar tylli kiwei pat ki jingcordit ki ban dang wan.

### **Ka Jingput Ìa Ka Turoi Kaba Hynriew**

<sup>13</sup>U angel ba hynriew u la put ìa la ka turoi. Te nga la ìohsngew ìa ka sur kaba wan na ki reng jong ki saw tylli ki dong kata ka duwan ksiar kaba don hakhmat U Blei.

<sup>14</sup>Ka da ong ha uta u angel ba hynriew uba don ìa kata ka turoi, “To pyllait noh ìa kita ki saw angel ìa kiba la khum ha kata ka wah bah Iuphratis.” <sup>15</sup>Ìa kine ki saw angel la pynkreh khnang na ka bynta kata ka kynta, kata ka sngi, uta u bnai bad uta u snem ìa ka ban ioh pyniap noh ìa kaba lai ka bynta na ki brier baroh ha pyrthei. <sup>16</sup>Nga la ìohsngew ìa u paitiapom ha ki kulai. Ki don baroh arpew kluar.

<sup>17</sup>Ha ka jingithupaw, nga la ìohi ìa ki kulai bad ìa kiba shong halor kita ki kulai. Ki long kumne; Ki don ìa ki jingda shadem kiba saw kum ka ding, kiba ìong ngum bad stem kum u kyndok. Ki khlieh jong kita ki kulai ki long kum ki khlieh jong ki sing bad na ka shyntur jong ki ka mih noh ka ding, ka tдем bad u kyndok. <sup>18</sup>Te kaba lai ka bynta jong ki brier ha ka pyrthei la pyniap noh da kine ki lai tylli ki jingiapthem kiba mih na ka shyntur jong kine ki kulai: ka ding, ka tдем bad u kyndok. <sup>19</sup>Ka bor jong kita ki kulai ka don ha ka shyntur bad ha ki tdong jong ki. Kita ki tdong jong ki, ki long kum ki bseiñ kiba don ìa ki khlieh ban puh bad pynmynsaw ìa ki brier.

<sup>20</sup>Kita kiwei pat ki brier ki bym shym la ìap da kine ki jingiapthem kim shym la kylla kaba mut lymne phai noh na kaba mane ìa kiei kiei kiba la thaw da ki kti jong ki bad kim shym la sangeh noh ruh na kaba mane ìa ki ksuid bad ki bleithaw ba la shna da ka ksiar, ka rupa, ka rnong, u maw bad da ka dieng ki bym lah ban ìohi, ban sngew lymne ban ìaid. <sup>21</sup>Kim shym la kylla kaba mut bad phai noh na kaba pyniap, na ki jingleh byrtong, na ki jingleh awria bad na ki kam tuh jong ki.

### **U Angel Bad Ka Kotkli Barit**

**10** <sup>1</sup>Te nga la ìohi ìa uwei pat u angel badonbor uba wan hiar na bneng uba kup da u lyoh bad u simpyllieng sawdong ka khlieh jong u. Ka khmat jong uta u angel ka long kum ka sngi bad ki kjat jong u ki long kum ki rishot ding <sup>2</sup>bad u da

bat ìa ka kotkli barit kaba la plied ba ka kti jong u. Ka kjat kamon jong u ka ìeng ha duriaw bad ka kjat ka diang ha ryngkew. <sup>3</sup>U da pyrta ruh da ka ktien bajam kum ka jingkyrhuh u sing. Hadien ba u la pyrta, ka sur jong kita ki hynñiew ki pyrthat ruh ka la sawa.

<sup>4</sup>Haba ki hynñiew ki pyrthat ki la kren, nga la sdang ban thoh, hynrei nga la ìohsngew noh ìa ka sur na bneng kaba ong, “Wat thoh ìa kaei kaba ki hynñiew ki pyrthat ki kren, to buhrieh khop ìa kita.”

<sup>5</sup>Te uta u angel uba nga la ìohi ba u ìeng ha duriaw bad ha ryngkew u la rah ìa la ka kti kamon sha bneng. <sup>6</sup>U la smai ha uta uba ìai im sha ki bymjukut ki bymjukut, uta keiñ uba la pynlong ìa ka bneng bad ìa ka khyndew, ìa ka duriaw bad ìa kiei kiei baroh kiba don ha ka. U angel u la ong ruh, “Yn ym pynslem shuh! <sup>7</sup>Te ha kita ki sngi kaba u angel ba hynñiew na sa put ìa la ka turoi, yn pyndep noh ìa kata ka jingthmu ba maian jong U Blei, kumba u la kren ha ki shakri jong u, ki nongiathuhlypa.”

<sup>8</sup>Te nga la ìohsngew biang ìa kajuh ka sur na bneng kaba ong ha nga, “Khie leit bad shim ìa ka kotkli barit ba la plied ha ka kti u angel uba ìeng ha duriaw bad ha ryngkew.”

<sup>9</sup>Kumta nga la leit ha uta u angel bad nga la pan na u ba un ai ha nga ìa kata ka kotkli barit. Te u la ong ha nga, “To shim ìa kane bad to bam ruh ìa ka, kan jew ha ka ’nierbah jong me, hynrei ha ka shyntur jong me pat kan thiang kum ka ngap.”

<sup>10</sup>Kumta nga la shim ìa kata ka kotkli barit na ka kti uta u angel bad nga la bam ìa ka, te ha ka shyntur jong nga ka thiang shisha kum ka ngap, hynrei hadien ba nga la nguaid, ka kylla jew ha ka ’nierbah jong nga. <sup>11</sup>Te la ong pat ìa nga, “Me dei ban ìathuhlypa sa shisien sha kiba bun ki jaitbynriew, ki kynja bynriew, ki thyllie bad ki nongsynshar.”

### **Ki Ar ngut Ki Sakhi**

**11** <sup>1</sup>Te la ai ha nga ìa u dieng thew uba kat u diengduh bad la ong ruh ìa nga, “Khie leit bad thew ìa ka templ jong U Blei bad ìa ka duwan bad to ñiew ìa ki brier kiba mane hangta. <sup>2</sup>Hynrei wat thew ìa ka phyllaw kaba shabar jong ka templ, iehnoh wat thew ìa ka namar la ai noh ìa ka ha ki Jentil. Kin sa leh donbor ìa kata ka nongbah bakhuid jin sawpew ar bnai. <sup>3</sup>Bad ngan pynkupbor ìa ki ar ngut ki sakhi jong nga te kin sa ìathuhlypa shihajar



arspah hynriewphew sngi bad kin kup ruh da ki jaiñ khaiñ.”

<sup>4</sup>Kine ki ar ngut ki sakhi ki long ki ar tylli ki dieng olib bad ar tylli ki dieng pynieng sharak kiba ieng hakhmat U Trai jong ka pyrthei. <sup>5</sup>Lada uno uno u pyrshang ban pynsniew ia kine ki sakhi, ka ding ka mih na ka shyntur jong ki bad ka bam duh noh ia ki nongshun jong ki. Uno uno ruh uba pyrshang ban pyniap ia ki un iap ha kane ka rukom. <sup>6</sup>Kine ki sakhi ki don ka bor ban pynsangeh noh ia ka bneng na kaba ai slap ha kita ki sngi jong ka jingiathuhlypa. Ki don ruh ka bor ban pynkylla snam ia ka um, ka bor ban phah ia kano kano ka jait khlam ha pyrthei katno katno sien ruh katba ki mon.

<sup>7</sup>Ynda kine ki ar ngut ki sakhi ki la pyndep ia ka jingialap jong ki, uta u mrad khlaw uba la wan mih noh na ka liewlong ba khlem trai un sa ialeh thma pyrshah ia ki. Te un jop ia ki bad un sa pyniap noh ruh ia ki. <sup>8</sup>Ki metiap jong kine ki ar ngut ki sakhi kin sa shu thiah lyngktar ha ki surok kata ka nongbah bakhrav ia kaba la sin Sodom bad Ijpt, ka nongbah ha kaba la pyniap ia U Trai. <sup>9</sup>Ki brieve na kita ki paitlang, na ki kynja baroh, na ki thylliej bad ki jaitbynriew bapher kin wan khmih ia kine ki metiap jong ki ar ngut ki sakhi ha kine ki lai sngi shiteng bad kin ym shah ban tep ia ki. <sup>10</sup>Kita baroh kiba shong ha ka pyrthei kin leh kmen, kin pynlong ki jingkhawai bad phah ia ka jingai sngewbha paralok namar ba kine ki ar ngut ki nongiathuhlypa ki la pynkordit sat ia ki brieve kiba shong ha pyrthei.

<sup>11</sup>Hynrei hadien lai sngi shiteng, U Blei u la phah biang ia ka jingim ban leit bsut ha kine ki ar ngut, te ki la ieng joit ha la ki kjat. Baroh te kat kiba la iohi ia kane ki la ngat ha ka jingsheptieng kaba khraw. <sup>12</sup>Te kita ki ar ngut ki sakhi ki la iohsngew ia ka sur bajam na bneng kaba ong, “Ale wan noh shanel!” Bad baroh ar ngut ki la kiew noh sha bneng ha u lyoh. Ki nongshun jong ki, ki la shu peit sah katba ki dang her.

<sup>13</sup>Ha kata hi ka por la don ka jingkhynniuh jumai kaba jur, te kaba shiphew ka bynta jong kata ka nongbah la pynjot noh bad hynniew hajar ngut ki brieve ki la iap na uta u jumai. Kita kiba lait im ki la sheptieng haduh katta katta bad ki la ai burom ia U Blei jong ka bneng.

<sup>14</sup>Ka jingkordit kaba ar ka la kut, hakhmih kata ka jingpynkordit kaba lai ka wan kloï.

### **Ka Jingput Ia Ka Turoi Kaba Hynniew**

<sup>15</sup>U angel ba hynniew u la put ia la ka turoi, te la don ka sur sawa bajam ha bneng kaba ong,

“Ka hima ha pyrthei mynta ka la kylla long ka hima jong U Trai jong ngi bad ka jong U Mesaiah. Bad un synshar shaduh kiba bymjukut ki bymjukut.”

<sup>16</sup>Te kita ki arphewsaw ngut ki basan kiba shong ha ki khet jong ki hakhmat U Blei ki la dem da pyllup bad mane ia U Blei. <sup>17</sup>Ki la ong ruh,

“Ngi nguh ia me, ah Trai U Blei badonbor baroh. Uba long bad uba la ju long. Ngi nguh ia me namar me la pynpaw ia ka bor bakhrav jong me bad me la synshar.

<sup>18</sup> Ki brieve jong ka pyrthei ki la bitar, hynrei mynta ka la dei ka por jong ka jingbitar jong me. Mynta ka la dei ka por ban bishar ia kiba iap.

Ka dei ka por ban ai bainong ia ki shakri jong me, ki nongiathuhlypa bad ia ki riewkhuid jong me, kiba khraw bad kiba rit, kiba niewburom ia me.

Ka dei ka por ban pynjot noh ia kita kiba pynjot ia ka pyrthei!”

<sup>19</sup>Te la plie ia ka templ U Blei ha bneng bad la lah ban iohi ia ka Synduk Jutang hapoh kata ka temple. Te la don ka jingthaba leilieh, ki jingsawa, ki jingtied pyrthat, u jumai bad ka jinghap phria kaba jur.

### **Ka Kynthei Bad U Iakjakor**

**12** <sup>1</sup>Bad hadien kata, ka jingphylla bakhrav ka la paw ha bneng: La don ka brieve kaba kup da ka sngi bad u bnai u don hapoh ki kjat jong ka. Ka phong ia ka pansngiat ha ka khlieh jong ka da ki khatar ki khlor. <sup>2</sup>Ka la pun khun bad ka la lynniar namar ka jingsuh khun jong ka.

<sup>3</sup>Te sa kawei ka jingphylla ka la paw ha bneng: La don u iakjakor rong saw uba radbah hangta uba don hynniew tylli ki khlieh bad ka pansngiat ha kawei pa kawei ka khlieh. U la don ruh shiphew tylli ki reng. <sup>4</sup>Da u tdong jong u, u la sar ia kaba

lai ka bynta jong ki khlor bad bret arsut ia ki sha pyrthei. U da ieng hakhmat kata ka brierw ka ban sa kha noh ia la i khun. U da ap khnang ba ka tang shu kha un ioh ban bam duh ia ita i khun jong ka.

<sup>5</sup>Kata ka brierw ka la kha ia u khun shynrang u ban sa synshar ia ka pyrthei da u diengsynshar nar. Te la rong noh ia ita i khunlung sha U Blei bad sha ka khet jong u. <sup>6</sup>Kata ka brierw ka la mareh sha ka ri khlaw sha kata ka jaka kaba U Blei u la pynkhreh, kyrpang na ka bynta jong ka khnang ba hangta yn sumar ia ka na ka bynta shihajar arspah hynriewphew sngi.

<sup>7</sup>Te la don ka thma ha bneng hapdeng u Mikhael lem bad ki angel jong u pyrshah ia uta u iakjakor. Uta u iakjakor bad ki angel jong u ruh ki la iakhun pyrshah, <sup>8</sup>hynrei kim shym la jop bad ki la duh noh ia ka jaka jong ki ha bneng. <sup>9</sup>Bad la shop noh ia ki arsut na bneng. Une u iakjakor ba radbah u long uta u bsiēn tymmen, ia uba la khot u ksuid lane u Soitan, uba la ialam ia ka pyrthei baroh kawei sha ka lynti bashukor. Ia u bad ia kita ki angel jong u la shop noh sha khyndew.

<sup>10</sup>Te nga la iohsngew ia ka sur bajam na bneng kaba ong, "Mynta ka jingjop bad ka bor bad ka hima jong U Blei jong ngi bad ka bor synshar jong U Mesaiah ka la wan, naba la shop noh ia uta u nongmudui ia ki para jong ngi, uta keiñ uba mudui ia ki hakhmat U Blei mynsngi bad mynmiet. <sup>11</sup>Hynrei ki la jop noh ia u da ka snam U Khunlangbrot bad da ka ktien ka jingphla jong ki. Te kim shym la sheptieng lymne khuslai ia la ka jong ka jingim jin haduh ka jingiap. <sup>12</sup>Kumta to shadkmen phi ki bneng bad baroh kiba shong hangta! Hynrei kan long kaba itriem ia ka khyndew bad ia ka duriaw, namar ba uta u ksuid u la wan hiar sha ka, uba dap da ka jingbitar bakhraw naba u tip ba u don tang khyndiat ka por."

<sup>13</sup>Haba uta u iakjakor u la iohi ba la shop noh ia u sha khyndew, u la beh thong ia kata ka brierw kaba la kha ia ita i khunlung. <sup>14</sup>Hynrei ia kata ka brierw la ai ki thapniang jong u pukni bakhraw. Kumta ka la lah ban her sha kata ka jaka ba la pynkhreh kyrpang ha kata ka ri khlaw jngai na uta u iakjakor, khnang ban sumar kyndong ia ka na ka bynta lai snem shiteng. <sup>15</sup>Uta u iakjakor u la prie na ka shyntur jong u ia ka um kaba kum ka wah khnang ba yn ioh rong noh soit ia ka. <sup>16</sup>Hynrei ka khyndew ka la iarap ia kata ka brierw, da kaba ang bad nguid noh ia kata ka um kaba la mih na ka shyntur uta u iakjakor. <sup>17</sup>Uta u

iakjakor te u la sngewbitar eh ia kata ka brierw, u la leit mih noh ban ialeh thma pyrshah ia baroh ki khun jong ka, kita keiñ kiba kohnguh ia ka hukum U Blei bad kiba bat skhem ia ka jingphla U Jisu Khrist.

<sup>18</sup>Te uta u iakjakor u la ieng harud duriaw.

### U Mrad Baitriem Na Duriaw

**13** <sup>1</sup>Te nga la iohi ia u mrad baitriem uba kiew na duriaw. U don shiphew ki reng bad hynñiew ki khlieh bad u don ka pansngiat ha kawei pa kawei ka khlieh. Halor kita ki khlieh la don ki kyrteeng ka jingkren bein Blei. <sup>2</sup>Une u mrad u iasyriem kum u 'labasa, u don ia ki kjat kum ki jong ka dngiem, ka shyntur pat kum ka jong u sing. Uta u iakjakor u la aiti ha uta u mrad baitriem ia ka bor, ia ka khet bad ia ka bor synshar bakhraw.

<sup>3</sup>Kawei na ki khlieh jong uta u mrad ka i kum kaba la pynmong haduh ka ban iap, hynrei la pynkhiah pat ia kata ka jingmong iap jong u. Baroh ruh ki brierw ha pyrthei ki la sngewphylla eh bad ki la bud ia uta u mrad. <sup>4</sup>Ki brierw ki la mane ia uta u iakjakor namar ba u la aiti ia la ka bor ha uta u mrad baitriem bad ki la mane ruh ia uta u mrad, ki da ong, "Uei uba donbor kum une u mrad? Uei ruh uba lah ban ialeh thma pyrshah ia u?"

<sup>5</sup>Te la aibor ia uta u mrad ban kob sarong bad ban kren bein Blei bad la ailad ba un pyntrei ia kata ka bor jin sawphew ar bnai. <sup>6</sup>Uta u mrad u la ang la ka shyntur ban kren bein ia U Blei, ia ka kyrteeng jong u, ia ka jaka ba u shong bad ia kita baroh kiba don ha bneng. <sup>7</sup>La ai ha u ia ka bor ban ialeh thma pyrshah ia ki riewkhuid bad ban jop ruh ia ki. La ai ruh ha u ia ka bor synshar halor ki kynja, ki jait brierw, ki thyllieh bad ki jaitbynriew baroh. <sup>8</sup>Te kita kiba shong ha ka pyrthei kin mane ia uta u mrad baitriem, kita keiñ kiba ia ka kyrteeng jong ki ym shym la thoh ha ka kitab ka jingim U Khunlangbrot uba la shah pyniap la myndang long ka pyrthei.

<sup>9</sup>Jar uba iohsngew to un pynshahshkor bha ia kane:

<sup>10</sup> Uta ia uba la buh ban shah set byndi,  
un sa shah set byndi.

Uta ia uba la buh ban shah pyniap da  
ka waitlam,  
un sa shah pyniap da ka waitlam.

Hangne keiñ ka donkam ia ki riewkhuid ban don ia ka jingiaishah bad ka jingngeit.

**U Mrad Baitriem Na Khyndew**

<sup>11</sup>Te nga la iohi sa uwei pat u mrad baitriem ba u wan kiew na khyndew uba don ar ki reng kiba kum ki jong u khunlangbrot, hynrei ka sur kren pat kum u iakjakor. <sup>12</sup>Une u mrad u la ieng hakhmat uta u mrad banyngkong bad u la pyndonkam da kajuha ka bor kaba uta u mrad banyngkong u don ia ka ban pynbor ia baroh kiba ha pyrthei ban mane ia uta u mrad baitriem uba nyngkong uba don ia kata ka jingmong iap kaba la pynkhiah. <sup>13</sup>Uta u mrad khlaw ba ar u la leh ia ki kambah bakhrav kat ban pynhiar ia ka ding na bneng sha khyndew hakhmat ki brier. <sup>14</sup>Une u mrad ba ar u la shukor ia ki brier kiba shong ha pyrthei da kaba leh ia ki kambah da ka bor kaba u la iohpdiang na uta u mrad banyngkong. U la hukum ia ki brier ban thaw dur bad ai burom ia uta u mrad banyngkong, uta keiñ ia uba la pynmong da ka waitlam hynrei uba khlem iap. <sup>15</sup>La ai ia ka bor ha uta u mrad ba ar ban ai jingim ia kata ka dur bad ba kan da ioh kren bad pyniap noh ia kita ki ban ym mane dem ia kata ka dur. <sup>16</sup>Uta u mrad ba ar u la pynbor ruh ia baroh naduh kiba rit haduh kiba khraw, kiba riewspah bad kiba duk, kiba laitluid bad ki mraw, ban shon ia ka shap ha ka kti kamon lane halor ka shyllangmat jong ki. <sup>17</sup>Uno uno u ym lah ban thied lane ban die khlem kata ka shap. Kane ka shap ka long ka kyrteng uta u mrad lane kata ka jingkheiñ jong ka kyrteng jong u. <sup>18</sup>Hangne donkam ia ka jingstad. Uta uba don ka jingshemphang to un kheiñ ia kata ka jingkheiñ jong uta u mrad namar ka long ka jingkheiñ jong u brier bad kata ka jingkheiñ ka long hynriew spah hynriewpaw hynriew.

**Ka Jingrwai Ba Thymmai  
Ki B'la Siewspah**

**14** <sup>1</sup>Te nga la khmih bad hakhmih U Khunlangbrot u da ieng halor jong u lum Seion. La don lem bad u shilak sawpaw saw hajar ngut ki brier ia kiba la thoh halor ka shyllangmat jong ki ia ka kyrteng uta u Khunlangbrot bad ia ka kyrteng U Kpa jong u.

<sup>2</sup>Te nga la iohsngew ia ka jingsawa bajam na bneng kum ka jingkyrhuh ki wah bah bad kum ka jingtied pyrthat, hynrei kata ka sur ka sawa kumba ki nongtem ki tem ia ki duitara jong ki. <sup>3</sup>Ki iarwai ia ka jingrwai ba thymmai hakhmat ka khet, hakhmat ki saw ki jingthaw ba im bad ki basan. Kiba lah ban rwai ia kata

ka jingrwai ba thymmai ki dei tang kito ki shilak sawpaw saw hajar ia kiba la siewspah na ka pyrthei bad ym don uwei pat uba nang keiñ ban rwai ia ka.

<sup>4</sup>Kine ki dei kita kiba khlem pyntngit ialade bad ki kynthei hynrei kiba la ri ialade kum ki rangsotti. Kine ki ia bud ia U Khunlangbrot kat shaba u leit. La siewspah ia ki napdeng ki brier baroh kum ki soh nyngkong ha U Blei bad ha uta U Khunlangbrot. <sup>5</sup>Kim shym la pyntngit ialade da ki ktien shukor bad ki long kiba khlem pop.

**Ki Lai Ki Angel**

<sup>6</sup>Te nga la iohi sa ia uwei pat u angel ba u her ha suiñ. Uta u angel u don ia ka Khubor Babha bymjukut ban pynbna sha ki brier ha pyrthei, sha baroh ki jaitbynriew, ki kynja, ki thylliej bad ki jait brier baroh. <sup>7</sup>Uta u angel u la ong da ka sur bajam bha, "To sheptieng ia U Blei bad to ai burom ruh ia u, namar ka por ka jingbisher jong u ka la wan. To mane ia U Blei uba la pynlong ia ki bneng, ia ka pyrthei, ia ka duriaw bad ia ki umpohliew."

<sup>8</sup>Hadien kata u angel ba ar u la bud bad u la ong, "La pynkyllon! La pynkyllon ia ka Babilon ka nongbah bakhrav, kaba la pyndih ia ki jaitbynriew baroh da ka waiñ ka jingawria jong ka bad ka jingbitar jong U Blei."

<sup>9</sup>Te la bud sa u angel balai u da ong da ka sur bajam, "U Blei u pynshitom ia kito baroh kiba mane ia u mrad baitriem bad ia ka dur jong u bad ia kita baroh kiba la pdiang ia ka shap jong u halor ka shyllangmat lane halor ka kti jong ki. <sup>10</sup>Kin dih ia ka waiñ jong ka jingbitar shla U Blei ia kaba la pynkhreh ha ka khuri ka jingbitar jong u. Yn pynkordit ia ki ha u kyndok bameh hakhmat ki angel bakhuid bad hakhmat uta U Khunlangbrot. <sup>11</sup>Bad ka tдем jong kata ka jingpynkordit kan kiew shaduh ki bymjukut ki bymjukut. Kito kiba mane ia u mrad baitriem bad ia ka dur jong u bad kiba pdiang ia kata ka shap ka kyrteng jong u kin ym ioh ia kaba shongthait mynsngi bad mynmiet." <sup>12</sup>Hangne keiñ ka donkam ia ki riewkhuud ban don ia ka jingiaishah. Ki dei ban sumar ia ka hukum U Blei bad ban bat skhem ia ka jingngeit jong ki ha U Jisu.

<sup>13</sup>Te nga la iohsngew ia ka sur na bneng kaba ong, "To thoh ia kane: Naduh mynta ka jingsuk kaba khraw kan long ia kito kiba ngeit kiba la iap ha U Trai."

U Mynsiem u ong, "Shisha, kin ioh ban

shongthait noh na ki jingtrei shitom jong  
ki bad kaei kaba ki la leh kan ïai bud ïa ki.”

### **Ka Jingot Ha Ka Pyrthei**

<sup>14</sup>Te nga la khmih bad hakhmih la don  
hakhmat jong nga uwei uba shong  
halor u lyoh balieh, uba i kum U Khun  
U Briew. U phong ïa ka pansngiat ksiar  
ha ka khlieh bad u bat ïa ka rashi banep  
ha ka kti jong u. <sup>15</sup>Te sa uwei pat u angel  
u wan napoh ka templ u da pyrta ha uta  
uba shong halor uta u lyoh, “To shim ïa  
ka rashi bad to lum ïa ka jingot na ka  
khyndew namar ka aiom ot ka la wan  
bad u soh na ka khyndew u la ih bha.”  
<sup>16</sup>Kumta uta uba shong halor u lyoh u  
la kaweh ïa ka rashi jong u halor kata ka  
khyndew bad la lum ïa ka jingot na kata  
ka khyndew.

<sup>17</sup>Te sa uwei pat u angel u la wan napoh  
ka temple na bneng uba don ïa ka rashi  
kaba nep. <sup>18</sup>Bad sa uwei pat u angel, uta  
uba don ïa ka bor halor ka ding, u la wan  
mih na ka duwan bad u la pyrta ïa uta u  
angel uba bat ïa ka rashi banep, u da ong,  
“To shim ïa ka rashi banep bad to lum ïa  
ki rynnup sohwaiñ kiba la ih bha na ka bri  
soh.” <sup>19</sup>Uta u angel u la kaweh ïa ka rashi  
jong u halor kata ka khyndew. U la lum ïa  
ki sohwaiñ bad u la theh ïa ki ha ka kor  
tylliati sohwaiñ bakhrav jong ka jingbitar  
U Blei. <sup>20</sup>Te la khñiot ïa kita ki sohwaiñ ha  
ka kor tylliati shabar ka nongbah. Ka snam  
ka la mih noh na kata ka kor tylliati bad ka  
la tap haduh ka rynneng u kulai, ka da tuid  
jngai haduh kumba arspah mer.

### **Ki Angel Bad Ki Khlam Kiba Khatduh**

**15** <sup>1</sup>Te nga la iohi sa kawei pat ka dak  
khyllah ha bneng kaba khraw bad  
iphylla. La don hynñiew ki angel kiba  
wanrah ïa ki hynñiew ki khlam kiba long  
kiba khatduh, namar ha ki la pyndep noh ïa  
ka jingbitar U Blei.

<sup>2</sup>Nga la iohi kum ka duriaw ït kaba la  
khleh lang bad ka ding. Baroh kito kiba  
la ioh ka jingjop thiaw halor uta u mrad  
baitriem, halor kata ka dur jong u bad  
halor ka bor jong kata ka shap ba ki da  
ïeng halor kata ka duriaw ki da don ruh  
ïa ki duitara jong U Blei. <sup>3</sup>Ki la rwai ïa ki  
jingrwai U Moses u shakri jong U Blei bad  
ïa ka jingrwai jong U Khunlangbrot: ki da  
ong,

“Kiba khraw bad baphylla ki long ki  
kam jong me,  
U Trai U Blei badonbor baroh.

Kiba hok bad bashisha long ki lynti  
jong me,

U nongsynshar ki jaitbynriew.  
<sup>4</sup>Baroh kin sheptieng ïa me, ah Trai.  
Baroh ruh kin iaroh ïa ka kyrteng  
jong me.  
Naba tang ma me hi uba khuid.  
Baroh kin wan ban mane dem  
hakhmat jong me,  
namar la pynpaw shai kdar ïa ki  
jingleh ba hok jong me.”

<sup>5</sup>Hadien kane nga la khmih bad  
hakhmih ka templ ha bneng, ka Tabernakl  
jong ka jingphla ka la plie wang <sup>6</sup>bad kita  
ki hynñiew ki angel kiba wanrah ïa kita ki  
hynñiew ki khlam ki la wan mih noh. Ki  
da phong da ki jaiñ linen bani ba phyrnai,  
ki da don ruh ïa u labon ksiar ba la teh  
ha ka shadem jong ki. <sup>7</sup>Te uwei na kita ki  
jingthaw ba im u la ai ha kita ki hynñiew  
angel ïa ki hynñiew ki pliang ksiar kiba  
dap da ka jingbitar U Blei uba im sha ki  
bymjukut ki bymjukut. <sup>8</sup>Te ïa kata ka  
templ la pyndap da ka tдем na kata ka  
burom bad ka bor jong U Blei. Ym don uno  
uba lah ban rung shapoh ka templ tad  
haduh ba la pyndep ïa kita ki hynñiew ki  
khlam jong kita ki hynñiew angel.

### **Ki Pliang Ka Jingbitar U Blei**

**16** <sup>1</sup>Te nga la iohsngew ïa ka sur bajam  
na ka templ, ka ba ong ïa kita ki  
hynñiew ki angel, “Khie leit bad to theh noh  
ïa ki hynñiew ki pliang ka jingbitar U Blei  
sha ka pyrthei.”

<sup>2</sup>Te u angel banyngkong u la leit bad u  
la theh noh ïa ka pliang jong u halor ka  
pyrthei. Te ha kita baroh kiba la don ïa ka  
shap uta u mrad baitriem bad kiba mane  
ïa ka dur ba la thaw jong u la mih ki tohjaw  
kiba ijli bad kiba pynshitom eh.

<sup>3</sup>U angel ba ar u la theh ïa kata ka pliang  
jong u ha ka duriaw. Te ka duriaw ka la kylla  
snam kum ka snam jong u briew ba la iap  
bad baroh ki jingthaw ba im ha duriaw ki  
la ïap noh.

<sup>4</sup>U angel balai u la theh ïa ka pliang jong  
u ha ki wah bad ki umpohliew, te ki wah  
bad ki umpohliew ki la kylla snam. <sup>5</sup>Te nga  
la iohsngew ïa u angel jong kita ki um ba u  
ong ïa U Blei,

“Me long ma me uba long bad uba la  
long.  
Me long U Bakhuid  
bad kiba hok ki long ki jingbishar  
jong me.

<sup>6</sup> Ki brieve ki la pynmih ia ka snam  
jong ki riewkhuid bad ki  
nongiathuhlypa jong me.  
Mynta me la ai ha ki ka snam ban dih.  
Kane kaba ki dei hok ban ioh."

<sup>7</sup>Bad nga la iohsngew ia ka sur na ka  
duwan kaba ong,

"Shisha, ah Trai U Blei badonbor baroh,  
kiba hok bad bashisha long ki  
jingbishaar jong me."

<sup>8</sup>U angel ba saw u la theh ia ka pliang  
jong u ha ka sngi bad la ai bor ha ka ban  
thang noh ia ki brieve da ka jingkhluut.  
<sup>9</sup>Te la thang noh ia ki brieve da ka jingshit  
tyrha kaba khraw. Ki te ki la tim ia ka  
kyrteng U Blei badonbor halor kine ki  
khlam, hynrei kim shym la kylla kaba mut  
bad ai burom sha U Blei.

<sup>10</sup>U angel ba san u la theh ia ka pliang  
jong u ha ka khet uta u mrad baitriem bad  
ka jingdum ka la tap ia ka hima jong u. Ki  
brieve ki la dait ia la ki thylliej namar kita  
ki jingkordit. <sup>11</sup>Ki la tim ia U Blei jong ka  
bneng namar kita ki jingkordit bad kita ki  
tohwaw ba la ngat ha ki, hynrei kim shym  
la kylla kaba mut lymne phai noh na ki  
jingleh bymman jong ki.

<sup>12</sup>U angel ba hynriew u la theh noh ia ka  
pliang jong u ha kata ka wah bah Iuphratis.  
Te la pynrngad noh ia ki um jong kata ka  
wah ba yn ioh khreh ka lynti bah ia ki  
nongsynshar na r i mihngi. <sup>13</sup>Hadien kata  
nga la iohi lai ki mynsiem bymman kiba  
i kum ki jakoid kiba la wan mih noh na  
ka shyntur jong u iakjakor, na ka shyntur  
jong u mrad baitriem bad na ka shyntur  
u nongiathuhlypa balamler. <sup>14</sup>Kine ki  
mysiem bymman ki dei ki ksuid kiba leh  
ia ki kambah. Ki da leit mih noh sha ki  
nongsynshar jong ka pyrthei baroh kawei  
ban ialum lang ia ki na ka bynta ka thma  
ha ka sngi bakhrav jong U Blei badonbor  
baroh.

<sup>15</sup>"To shahshkor! Ngan wan kum u  
nongtuh ha ka por ba phim poi pyrkhath. Ka  
jingkyrkhu bakhrav kan long ia kita kiba  
ap sharai bad kiba sumar ia la ki jainkup.  
Kin ym leit mih noh shabar kiba lyngkhuid  
bad kiba shah lehraih hakhmat ki brieve  
kiba iohi ia ki."

<sup>16</sup>Te kita ki mynsiem bymman ki la lum  
lang ia ki nongsynshar ha kata ka jaka ba  
la khot ha ka ktien Hebru ka Armagedon.

<sup>17</sup>Sa u angel ba hynriew u la theh ia ka  
pliang jong u sha ka lyer. Te ka sur bajam

ka la mih na ka templ, ka da ong, "La  
pyndep!" <sup>18</sup>Te la don ka jingthaba leilieh,  
ka jingsawa bajam, ka jingtied pyrthat bad  
ka jingkhynniuh jumai bajur ka bym pat  
ju jia naduh ba la don ki brieve ha pyrthei.  
<sup>19</sup>Te ka nongbah bakhrav ka la kad lai  
bynta. Ia ki nongbah jong ki jaitbynriveu la  
pynjot thiauw bad U Blei um shym klet noh  
ban pynshitom ia ka Babilon Bakhrav. U  
la pyn dih ia kata ka nongbah da ka khuri  
ka jingbitar shla jong u. <sup>20</sup>Ki dewlynnong  
baroh ki jah noh bad ki lumbah kim don  
shuh. <sup>21</sup>Ki phria kiba khraw bad kiba khia  
kumba shimom uwei uwei ki la hap na  
sahit bneng ha ki brieve. Te ki brieve ki la  
tim ia U Blei namar kata ka jingiapthem  
kaba da u phria ka la long kaba shyrkhei eh.

### Ka Nuti Bna Nam

**17** <sup>1</sup>Uwei na kita ki hynriew ki angel uba  
don ia kita ki hynriew ki pliang, u la  
wan bad kren ha nga, u da ong, "To wan,  
te ngan pyni ha me ia ka jingpynshitom ia  
kata ka nuti ba bna nam kaba shong halor  
shibun ki um. <sup>2</sup>Ki nongsynshar jong ka  
pyrthei ki la ialeh awria bad ka. Ki brieve  
jong ka pyrthei ki la dih buaid na ka waiñ  
jong ka jinglehawria jong ka."

<sup>3</sup>Te u angel u la rah noh ia nga ha U  
Mynsiem sha ka ri khlaw. Hangta nga la  
iohi ia ka brieve kaba shong halor uta u mrad  
baitriem uba saw haiñ uba don hynriew  
ki khlieh bad shiphew ki reng bad uba don  
ia ki kyrteng jingkreñbeñ Blei. <sup>4</sup>Kata ka  
brieve ka la phong da ki riam sawbthuh bad  
rong saw. La pynthaba ia ka da ka ksar, da  
ki mawlynnai bad da ki jingdeng paila. Ka  
don ruh ia ka khuri ksar ha ka kti jong ka.  
Kane ka khuri ka dap da ki jingbymmman ba  
jakhlia bad ba ijli jong ka jingleh awria jong  
ka. <sup>5</sup>Halor ka shyllangmat jong ka la don ka  
kyrteng ba la thoh, Ka Jingmaian-

KA BABILON BAKHRAV  
KA KMIE JONG KI NUTI  
BAD JONG KI JINGIJLI JONG KA PYRTHEI

<sup>6</sup>Nga la iohi ba kata ka brieve ka la dih  
buaid da ka snam jong ki riewkhuid bad  
jong kito kiba phla ia ka jingngeit jong ki  
ha U Jisu.

Haba nga la iohi ia kata ka brieve, nga la  
shu ang lyngngoh da ka jingsngewphylla  
bakhrav. <sup>7</sup>Te uta u angel u la ong ha nga,  
"Balei ba me sngewphylla? Ngan iathuh ia  
ka jingmut jong ka jingmaian jong kane  
ka brieve bad jong uta u mrad baitriem  
ha uba ka shong, uta uba don hynriew ki  
khlieh bad shiphew ki reng. <sup>8</sup>Uta u mrad

uba me la iohi u la don mynshuwa, hynrei mynta um don shuh. Wat la katta ruh, un sa wan kiew biang na kata ka liewlong ba khlem trai bad un sa leit mih noh ia kaba yn ioh pynjot syndon ia u. Ki brieve kiba im ha pyrthei kin sa lyngngoh haba kin iohi ia uta u mrad baitriem, namar u la don mynshuwa bad hadien um don shuh, hynrei mynta u la wan biang. Kine ki brieve ki long kita ia kiba ia ka kyrteng jong ki ym shym la thoh ha ka kitab ka jingim naduh ba la pynlong ia ka pyrthei. <sup>9</sup>“Hangne ka donkam ia ka jingstad ban sngewthuh. Ki hynñiew ki khlieh jong u mrad baitriem ki long ki hynñiew ki lum ha kaba kata ka brieve ka shong kiba long ruh ki hynñiew ki nongsynshar. <sup>10</sup>San na ki, ki la iap, uwei na kita u dang im bad uba khatduh un dang wan. Haba un wan, un sah tang khyndiat por. <sup>11</sup>Uta u mrad baitriem uba la don mynshuwa hynrei u bym don shuh mynta u long u nongsynshar uba phra uba la wan mih noh na kita ki hynñiew ki nongsynshar banyngkong. Bad une un sa leit mih ba yn ioh pynjot noh ia u.

<sup>12</sup>“Kita ki shiphew reng ba me la iohi ki long ki shiphew ki nongsynshar ki bym pat shym la iohpdiang ia ki hima jong ki, hynrei kin sa iohpdiang ia ka bor ban synshar bad uta u mrad baitriem na ka bynta shi por. <sup>13</sup>Baroh kine ki shiphew ki nongsynshar ki don ia kajuha ka jingthmu bad kin sa aiti noh ia ka bor bad ka iktiar jong ki ha uta u mrad baitriem. <sup>14</sup>Kin sa ialeh thma pyrshah ia U Khunlangbrot, hynrei U Khunlangbrot un sa jop ia ki, namar u long U Trai ki trai bad U Syiem ki syiem. Ryngkat bad u kin don kita kiba la jied bad ki nongbud ba iaineh, ki brieve ia kiba u la khot ban long ki jong u.”

<sup>15</sup>Te uta u angel u la ong ha nga, “Kita ki um ia kiba me iohi ha kaba kata ka nuti ka shong ki long u paidbah babun, ki jaitbynriew bapher, ki kynja bynriew bad ki thylliej ba bunjait jong ka pyrthei. <sup>16</sup>U mrad baitriem bad kita ki shiphew ki reng kiba me la iohi kin sa shun ia kata ka nuti. Kin kniehnoh ia kiei kiei katba ka don bad kin ieh lyngkhuid ia ka. Kin bam duh ia ka doh jong ka bad kin thang duh ruh ia ka da ka ding. <sup>17</sup>U Blei un buh ia kane ha ka jingmut jong ki, khnang ban pyndep noh ia ka jingthmu jong u. Ki la iamynjur lang ban aiti ia ka bor synshar jong ki ha uta u mrad baitriem haduh ban da pyndep ia kata kaba U Blei u la kren. <sup>18</sup>Ka brieve kaba me la iohi ka long ka nongbah bakhraw kaba synshar halor ki nongsynshar jong ka pyrthei.”

### Ka Jingpynpynjot Ia Ka Babilon

**18** <sup>1</sup>Hadien kane nga la iohi ia uwei pat u angel uba wan hiar na bneng uba don ia ka bor bakhraw. Ka burom jong uta u angel ka la pynshai ia ka pyrthei. <sup>2</sup>Uta u angel u la pyrta da ka sur kaba jam eh,

“La pynjot thiaw ia ka!

Ka nongbah bakhraw ka Babilon ka la jot!

Ka la kylla long ka jaka shong jong ki ksuid

bad ka la kylla long ka jaka shong ki mynsiem bymman.

Kaba dap da ki sim bymkhuid

bad ka la dap ruh da ki mrad bymkhuid bad ba isaitmet.

<sup>3</sup>Baroh ki brieve ha ka pyrthei ki la dih ia ka waiñ

jong ka jingawria bad ka jingbitar U Blei.

Ki nongsynshar jong ka pyrthei ki la ia klim sih bad ka,

ki nongkhañi jong ka pyrthei ki la kylla riwspah da ka spah bad ka bor bakhraw jong ka.”

<sup>4</sup>Te nga la iohsngew ia kawei pat ka sur na bneng kaba ong,

“Ko paitlang jong nga, to mih noh na kata ka nongbah,

ba phin ym ia kyrsum lang ha ki pop jong ka.

Khnang ba phin ym ngat ha ki jingpynshitom ba kordit kiba kan sa mad.

<sup>5</sup>Naba ki pop jong kata ka nongbah ki la kynton haduh ki bneng bad U Blei u la kynmaw ia ki jingleh bymman jong ka.

<sup>6</sup>To leh ia kata ka nongbah kumba ka la leh ia kiwei.

Bad to phin siew ia ka arshah palat ban ia kiba ka la leh.

Ha kata ka khuri waiñ ba ka ju

pynkhreh ia kiwei,

to khleh kham khor arshah na ka bynta jong ka.

<sup>7</sup>Ka la pyndonburom ialade bad ka la im pahuh pahai.

To ai kan mad katta keiñ ia ka jingkordit bad ka jingsngewsih.

Ka la ong halade, ‘Nga long ka syiem kaba shong halor ka khet.

Ngam long ka riwkynthei; ngan ym sngewsih lano lano ruh.’

<sup>8</sup>Kumta shisien ka sngi kan sa kordit da

ka jingthngan, ka jingiam bad ka jingiap.

Yn sa pynjot noh ia ka da ka ding,  
namar U Trai U Blei uba bishar ia  
ka u long uba khrawbor.

<sup>9</sup>“Kita ki nongsynshar jong ka pyrthei kiba la iaiah nuti bad ka, kiba la ia im pahuh pahai ruh bad ka kin sa iohi ia ka tdem na ka jinging jong ka. Te kin sa lynñiar bad sngewsih kthang namar jong ka. <sup>10</sup>Kin iatriem ia ka jingkordit jong ka. Kin ieng na jngai bad kin ong ruh,

‘Ka jingkordit! Wow ka jingkordit ia ka nongbah bakhraw,  
Ka nongbah bakhrawbor ka Babilon!  
Ka jingpynshitom ia pha ka la wan ha kaba shikhyllipmat!’

<sup>11</sup>“Bad ki nongkhaïi jong ka pyrthei kin ia iam pangnud na ka bynta jong ka. Kin sa sngewsih namar mynta ym don shuh ban thied ia ki mar khaïi jong ki, <sup>12</sup>ka ksiar, ka rupa, ki paila, ki mawlynnai, ki jaiñ linen, ki jaiñ sawbthuh, ki jaiñ rusom, ki jaiñ muka, ki dieng iwbih ba har rukom, ki tiar ba la shna da ki bniat hati, da ki dieng ba remdor, da ka rnonng, da ka nar bad da ki maw marbl. <sup>13</sup>Ki die ruh ia ki sisia, ki musla, ki jingiwbih, ki jingsleh, ka mir, ka waiñ, ka umphniang olib, u moida, u kew, ki masi, ki langbrot, ki kulai, ki kali kit jingkit bad ki mraw, hoodid wat ka mynsiem briew ruh. Ki nongkhaïi kin sa iam bad kin ong,

<sup>14</sup>‘Ah Babilon, kita kiei kiei kiba bha kiba pha kwah eh ki la iehnoh ia pha.  
Ka spah jong pha bad ka jingitynnad jong pha ki la duh noh.  
Phan ym shem shuh ia ki da lei lei ruh.’

<sup>15</sup>“Ki nongkhaïi, kita kiba la kylla riewspah da kaba die ia kito ki mar sha ka, kin sheptieng ia ka jingkordit jong ka. Kin ieng na sha jngai, kin iam sngewsih <sup>16</sup>bad kin ong,

‘Ka jingkordit! Wow ka jingkordit ia ka nongbah bakhraw!  
Kaba riam da ki jaiñ linen bani;  
da ki jaiñ sawbthuh bad rongsaw.  
Ka pynthaba da ki jingdeng ksiar, ki mawlynnai bad ki paila!

<sup>17</sup> Kat kine ki spah jong ka la pynjot noh tang ha kaba shikhyllipmat!’

“Ki kapten duriaw bad kita kiba iaiah lynti da ki lieng, ki maji bad baroh kito kiba kamai na duriaw ki la ia ieng na shajngai ka nongbah Babilon <sup>18</sup>bad ki la iohi ia ka tdem na kata ka jinging jong ka. Ki da kyang ruh, ‘Ym pat ju don ka nongbah bakhraw kaba kat kane!’ <sup>19</sup>Ki la kynting ia u pum pum halor la ki khlieh bad ki la lynñiar jam namar kata ka jingsngewsih kthang jong ki. Ki la ong,

‘Ka jingkordit! Wow ka jingkordit ia ka nongbah bakhraw!  
Baroh kita kiba don ia ki lieng ha duriaw ki la riewspah lyngba jong ka!  
Hynrei la pynjot noh ia ka tang ha ka shikhyllipmat!’

<sup>20</sup> To sngewkmen namar kane, ko ka bneng!

To sngewkmen, phi ki riewkhuid jong U Blei bad ma phi ki apostol bad ki nongiathuhlypa!

Naba U Blei u la bishar ia ka, namar kaei ba ka la leh ia phi.”

<sup>21</sup>Hadien kata u angel ba khlaiñbor u la shim ia u maw uba kat u maw tylliat bakhraw. U la kawang ia uta u maw sha duriaw bad u la ong,

“Kumne yn sa pynkyllon ia ka nongbah bakhraw ka Babilon  
bad da lei lei yn ym lah shuh pynieng ia ka.

<sup>22</sup> Ah Babilon, ki sur rwai jong kita kiba tem ia ki duitara, ki tangmuri, ki turoi bad kiwei pat ki jait jingtem yn ym iohsngew shuh ha pha.

Ki nongtrei kiba trei ia ka kam yn ym shem shuh ha pha.  
Ka jingsawa jong u maw tylliat yn ym iohsngew shuh ha pha.

<sup>23</sup> Ka jingshai jong ka sharak kan ym tyngshaiñ shuh ha pha.  
Ka sur jong u nongleitkurim bad ka nongleitkurim

kan ym sawa shuh ha pha.  
Ki nongkhaïi jong pha ki long ki riewkhraw jong ka pyrthei.  
Ki jingpynmaïa jong pha ki la shukor ia baroh ki jaitbynriew jong ka pyrthei.

<sup>24</sup> Pha long kaba la rem namar ka jingpyniap ia ki nongiathuhlypa bad ki riewkhuid U Blei,  
bad jong kita baroh kiba la shah pyniap ha pyrthei.”

**U Paidbah Ha Bneng  
U İaroh İa U Blei**

**19**<sup>1</sup>Hadien kane nga la İohsngew kum ka jingsawa u paidbah ba bun byllien ha bneng, uba İarwai,

“Halleluiah!

Ka jingpynim, ka burom bad ka bor ka long ka jong U Blei jong ngi.

**2** Naba kiba shisha bad kiba hok long ki jingbishar jong u.

U Blei jong ngi u la bishar İa ka nuti, kaba la pynpyut plak İa ka pyrthei da ki jingleh awria jong ka

bad u la pynhiar kput İa ka namar ka jingpynİap İa ki shakri jong u.”

**3**Uta u paidbah u la ong ruh,

“Halleluiah!

La thang İa ka bad ka tdem jong ka kan kiew shaduh kiba bymjukut ki bymjukut.”

**4**Te kita ki arphewsaw ki basan bad ki saw ki jingthaw ba im ki la dem khrup ha madan. Ki la mane İa U Blei uba shong halor ka khet. Ki da ong,

“Amen! Halleluiah!”

**5**Te ka sur ka la wan na ka khet, ka da ong,

“To İaroh İa U Blei jong ngi,  
phi baroh kiba shakri İa u!

To İaroh İa U Blei,  
phi baroh kiba rit bad kiba khraw  
kiba pyndonburom İa u!”

**6**Te nga la İohsngew kum ka jingsawa u paidbah byllien, kaba sawa jam kum ka jingkyrhuh kiingat phyllung bad kum ka jingtyid pyrthat, kaba ong,

“Halleluiah!

U Trai U Blei jong ngi, uba donbor baroh,  
u synshar.

**7**To ngin lehkmen bad sngewkmen bad ai burom sha U Blei!  
Namar ka por jong ka jingkyntiew kurim U Khunlangbrot ka la wan bad ka nongleitkurim jong u ka la pynkhreh bha İalade.

**8**La ai ha kata ka nongleitkurim ban phong da ki jaiİn linen bani  
ba phyrnai bad bakhuid”—

ki jaiİn linen bani ka thew İa ki jingleh hok jong ki riewkhuid.

**9**Hadien kata u angel u la ong ha nga, “Thoh İa kane: Ka jingkyrkhu bakhraw ka long İa kito kiba la shah khot sngewbha sha ka jingkhawai shongkurim jong U Khunlangbrot!” Te u angel u la ong, “Kine ki long ki ktien bashisha jong U Blei.”

**10**Te nga la dem ngon ha ki kĳat jong uta u angel ban mane İa u. Hynrei u angel u la ong ha nga, “Wat mane İa nga! Nga long u shakri kum ma me hi bad kum kita ki para jong me kiba bat skhem İa ka jingphla U Jisu. Namar kata to mane İa U Blei! Namar ka mynsiem ka jingİathuhlypa ka phla shai shaphang U Jisu.”

**U Nongshong Halor U Kulai Balieh**

**11**Te nga la İohi İa ka bneng ba la plie bad hakhmih la don u kulai balieh bad uta uba shong halor u kulai la khot uba İaineh bad uba Shisha bad ha ka hok u pynlong ki jingbishar bad ki jingialehthma. **12**Ki khmat jong u ki phalang kum ka ding bameh bad ha ka khlieh jong u la don ki pansngiat babun. U don ruh İa ka kyrteing ba la thoh ha u, hynrei tang ma u uba tip İa ka jingmut jong ka. **13**La pynkup İa u da ka jaiİn barandi ba la wieh ha ka snam bad la khot İa ka kyrteing jong u, U Ktien jong U Blei. **14**U paitİapom babun jong ka bneng kiba phong da ki jaiİn linen bani kiba lieh bad bakhuid, kiba da shong ruh ha ki kulai balieh, ki la bud nadien jong uta uba shong halor u kulai lieh. **15**Ka waitlam banep ka mih noh na ka shyntur uta uba shong halor u kulai ban jop noh İa ki kynja bynrıew bad un synshar halor jong ki da u diengsynshar nar. U İuh İa u sohwaiİn ha kata ka kor tylliat jong ka jingbitar shla U Blei badonbor baroh. **16**Ha ka jaiİnkup bad halor ka lbong jong u la thoh İa kane ka kyrteing:

*U SYIEM KI SYIEM BAD U TRAI KI TRAI*

**17**Te nga la İohi İa u angel ba u da İeng ha ka sngi bad u da pyrta da ka sur bajam ha ki sim kiba her ha suiİnbneng, “To wan sha ka jingkhawai bakhraw jong U Blei, **18**ban bam İa ka doh jong ki nongsynshar, ki rangbah shipai bad ki riewdonnam. To wan ruh ban bam İa ka doh jong ki kulai, ki nongshong kulai bad jong ki brierw baroh—kiba laitluid, ki mraw, kiba rit bad kiba khraw.”

**19**Te nga la İohi İa uta u mrad baitriem bad İa ki nongsynshar jong ka pyrthei



lem ia u paitiapom jong ki, ba ki ialum lang ban ialeh thma pyrshah ia uta uba shong halor u kulai bad u paidiapom jong u. <sup>20</sup>Hynrei la kem noh ia uta u mrad baitriem bad ia u nongiathuhlypa balamler uba ju leh ia ki kambah na ka bynta u mrad baitriem ba yn shukor noh ia kita kiba la pdiang ia ka shap u mrad baitriem bad kiba mane ia ka dur ba la thaw jong u. Ia uta u nongiathuhlypa balamler bad ia u mrad baitriem la bret im sha ka pung ka ding ia kaba la thang da u kyndok. <sup>21</sup>Ia u paidiapom jong ki ruh la pyniap da ka waitlam kaba mih noh na ka shyntur jong uta uba shong halor u kulai. Te ki sim baroh ki la bam ia ka doh ki metiap jong ki haduh ba kin da kdang.

### Ka Shihajar Snem

**20** <sup>1</sup>Nga la iohi ia u angel ba u wan hiar lane u bneng, uta uba don ia u shabi jong ka liewlong ba khlem trai bad u da bat ruh ia u kynjri bakhraw ha ka kti jong u. <sup>2</sup>Uta u angel u la kem ia u iakjakor, uta u seiñ tymmen ia uba la tip ruh kum u ksuid lane u Soitan bad u la khum da uta u kynjri ia u iakjakor shihajar snem. <sup>3</sup>Hadien kata u angel u la bret ia uta u iakjakor sha kata ka liewlong ba khlem trai bad u la khang tala ia u hangta, khnang ba un ym lah shukor shuh ia ki brieve ha ka pyrthei tad ynda la pyndep ia ka shihajar snem. Hadien ka shihajar snem yn pyllait biang shipor ia uta u iakjakor.

<sup>4</sup>Te nga la iohi ia ki khet bad ia kiba shong halor jong ki. Kine ki dei kita ia kiba la aibor ban bishar. Nga la iohi ruh ia ki mynsiem jong kita kiba la shah pyniap na ka bynta ka jingiaineh skhem jong ki ha ka jingphla ia U Jisu bad na ka bynta ka Ktien U Blei, ki bym shym la mane ia uta u mrad baitriem lymne ia ka dur ba la thaw jong u. Kim shym la pdiang ruh ia ka shap jong uta u mrad baitriem ha ka shyllangmat lymne ha ka kti jong ki. Kine ki dei kita kiba la mihpat ia ka ban synshar lem bad U Khrist shihajar snem. <sup>5</sup>Kane ka dei ka jingmihpat banyngkong, hynrei kiba sah na kita kiba la iap kim shym la mihpat tad ynda la pyndep ia kata ka shihajar snem.

<sup>6</sup>Ka jingkyrkhu bakhraw ka long ia kito kiba iohbynta ha ka jingmihpat banyngkong. Kine ki long ki riwkhuid kiba ka jingiap ba ar kam donbor shuh halor jong ki. Kine kin long ki lyngdoh jong U Blei bad jong U Khrist bad kin ia synshar lem ruh bad u shihajar snem.

### Ka Jingshahjop U Soitan

<sup>7</sup>Ynda la pyndep ia kata ka shihajar snem, ia u Soitan yn pyllait noh na ka byndi. <sup>8</sup>Un sa leit mih ban shukor ia ki jaitbynriew ha ka pyrthei baroh, ki jaitbynriew ba la tip kum u Gog bad Magog. Ka jingkheñ jong ki ka long kum u shyiap ka duriaw bym lah ñiew shuh bad u Soitan un sa lum lang ia ki baroh ia ka ban ialehthma.

<sup>9</sup>Nga la iohi ia u paidiapom jong u Soitan kiba la tur na kylleng ka pyrthei ban kerkuat ia ka jaka shong dara ki riwkhuid bad ia kata ka nongbah baieid jong U Blei. Hynrei ka ding ka la hiar na bneng bad ka la bam duh ia uta u paidiapom jong u Soitan. <sup>10</sup>Te ia uta uba shukor ia kine ki brieve, la bret shapoh kata ka pung ka ding ba la thang da u kyndok ha kaba la don u mrad baitriem bad u nongiathuhlypa balamler. Hangta yn pynkordit ia ki mynsngi bad mynmiet shaduh ki bymjukut ki bymjukut.

### Ka Jingbishar Bakhatduh

<sup>11</sup>Te nga la iohi ia ka khet balieh kaba khrav bad ia uwei uba shong halor kata ka khet. Ka pyrthei bad ka suiñbneng ki la iaphet noh na khmat jong u bad ki jah noh. <sup>12</sup>Nga la iohi ruh ia kito kiba la iap, kiba khrav bad kiba rit, ba ki da ieng hakhmat kata ka khet. Te la don katto katne ki kitab kiba la plied bad la plied ruh ia kawei pat ka kitab—ka kitab jong ka jingim. Ia kita ki brieve la bishar katba kum ki jingleh jong ki, kat kumba la thoh ha kita ki kitab.

<sup>13</sup>Ka duriaw ka la aiti noh ia kiba iap kiba don ha ka. Ka Jingiap bad ka Hades ki la aiti noh ia kiba iap kiba don ha ki. Ia kine ki brieve baroh la bishar katba kum ki jingleh jong ki. <sup>14</sup>Nangta ia ka jingiap bad ia ka Hades la bret noh sha ka pung ka ding kaba long ka jingiap kaba ar. <sup>15</sup>Bad kita baroh kiba ia ka kyrnteng jong ki ym shym la shem ha ka kitab ka jingim la bret sha kata ka pung ka ding.

### Ka Jerusalem Kaba Thymmai

**21** <sup>1</sup>Te nga la iohi ia ka bneng kaba thymmai bad ia ka pyrthei kaba thymmai. Ka bneng kaba nyngkong bad ka pyrthei kaba nyngkong ki la leit noh bad ka duriaw kam don shuh. <sup>2</sup>Nga la iohi ruh ia ka nongbah ka bakhuid, ka Jerusalem ba thymmai kaba wan hiar na bneng na U Blei, ba la pynkhreh itynnad kum ka nongleitkurim kaba la pynibha na ka bynta u tnga jong ka.

<sup>3</sup>Nga la iohsngew ia ka sur ba sawa jam na ka khet kaba ong, “Hakhmih ka

Tabernakl U Blei ryngkat bad la ki brieve. Un shong sah bad ki bad ki ruh kin long ki brieve jong u. U Blei hi un long lem bad ki bad un long U Blei jong ki. <sup>4</sup>Un niad noh ia ki ummat baroh na ki khmat jong ki. Yn ym don shuh ka jingiap, ka jingsngewsih, ka jingiam lymne ka jingpang. Kita kiei kiei baroh kiba rim ki la jah noh.”

<sup>5</sup>Uta uba shong halor ka khet u la ong, “Hakhmih, nga la pynlong thymmai ia kiei kiei baroh!” U la ong ruh, “To thoh ia kane, namar kine ki kyntien ki long kiba iaine bad kiba shisha.”

<sup>6</sup>Te u la ong ha nga, “La pyndep ia kine kiei kiei baroh! Nga long u Alpha bad u Omega, uba Sdang bad uba Kut. Ha kita kiba sliang ngan ai ei ha ki ia ka um kaba kyrsoi na ki umpohliaw ka jingim. <sup>7</sup>Kita kiba jop kin iohpdang ia kine kiei kiei baroh bad ngan long U Blei jong ki, ma ki ruh kin long ki khun jong nga. <sup>8</sup>Hynrei kita kiba khawpud, ki bymngait, kiba leh ia kiei kiei kiba ijli, kiba pyniap, kiba klim, kiba ai ksuid, kiba mane bleithaw bad kita kiba kren lamler—kin ioh ia ka bynta jong ki ha ka pung ka ding ba la thangrhem da u kyndok. Kane ka long kata ka jingiap kaba ar.”

<sup>9</sup>Uwei na kita ki hynniew ki angel, kiba don ia ki hynniew ki pliang kiba dap da ki hynniew ki khlam bakhatduh, u la wan bad u la ong ha nga, “Ale bad nga, ngan pyni na me ia ka nongleitkurim, ka tnga jong uta U Khunlangbrot.” <sup>10</sup>U angel u la rah ia nga ha U Mysiem sha u lum uba jrong bad ba kynjang bad u la pyni ha nga ia ka nongbah bakhuid, ka Jerusalem kein, kaba wan hiar na bneng na U Blei.

<sup>11</sup>Ka nongbah kaba tyngshaiin phyrnai da ka burom jong U Blei, kum ki mawlynnai barem dor, kum u maw jasper bad kaba kum ka it kabasngur. <sup>12</sup>Kata ka nongbah ka don ia ki kynroh baheh bad ba jrong. Ka don ruh khatar ki khyrdop bad ha kita ki khyrdop khatar ki angel. Halor jong kita ki khyrdop la thoh ia ki kyrteng jong ki khatar jait ki Israel. <sup>13</sup>La don lai ki khyrdop shaphang mihngi, lai shaphang shatei, lai shaphang shathie bad lai shaphang sepgi. <sup>14</sup>Ia ki kynroh jong ka nongbah la tei halor ki khatar ki maw nongrim. Halor kita ki maw la thoh ia ka kyrteng jong ki khatar ngut ki apostol jong U Khunlangbrot.

<sup>15</sup>Uta u angel uba la iakren bad nga u don ia u diengthew ba la shna da ka ksiar ba un thew ia kata ka nongbah, ia ki khyrdop bad ia ka kynroh jong ka. <sup>16</sup>Ia kata

ka nongbah la tei ha ka dur ba sawdong. Ka lynter bad ka pyngkiang jong ka ki ia long mar ryngkat. U angel u la thew ia kata ka nongbah da uta u jingthew, te ka long shihajar sanspah mer ka lynter, shihajar sanspah mer ka pyngkiang bad shihajar sanspah mer ka jingjrong. <sup>17</sup>U angel u la thew ruh ia ka kynroh, te ka long shispah sawpew saw pruh. U angel u la pyndonkam da u jingthew ba ki brieve ki ju pyndonkam. <sup>18</sup>Ia ka kynroh la tei da ki maw jasper bad ia ka nongbah da ka ksiar banylla, kaba kum ka it kabasngur.

<sup>19</sup>Ia ki maw nongrim jong ki kynroh kata ka nongbah la tei da ki bunjait ki mawlynnai barem dor. U maw nongrim banyngkong u long da u maw jasper, uba ar da u sapheiros, uba lai da u kalkedon, uba saw da u emerald, <sup>20</sup>uba san da u sardonyks, uba hynriew da u sardios, uba hynniew da u khyrsoleit, uba phra da u beryl, uba khyndai da u topas, uba shiphew da u khrosoprasos, uba khatwei da u hyakinthos bad uba khatar da u amethyst. <sup>21</sup>Ki khatar ki khyrdop ki long ki khatar ki mawlynnai. Ia kawei pa kawei ka khyrdop la shna da uwei uwei u mawlynnai tylli. Ki surok jong kata ka nongbah ki long da ka ksiar banylla, kaba kum ka it kabasngur.

<sup>22</sup>Ngam shym iohi ia ka templ ha kata ka nongbah, naba U Trai U Blei badonbor baroh bad U Khunlangbrot ki long ka templ jong ka. <sup>23</sup>Kata ka nongbah kam donkam ia ka jingshai jong ka sngi lane u bnai, naba ka burom U Blei ka pynshai ia ka bad U Khunlangbrot u long ka jingshai jong ka.

<sup>24</sup>Ki paidbynriew kin ia iaid ha kata ka jingshai bad ki nongsynshar jong ka pyrthei kin wallam ia ka burom jong ki sha kata ka nongbah. <sup>25</sup>Ia ki khyrdop kata ka nongbah yn ym khang, namar ba yn ym don shuh ka miet hangta. <sup>26</sup>Ia ka jingkhraw bad ka burom jong ki jaitbynriew yn wallam sha kata ka nongbah. <sup>27</sup>Kano kano ka bymkhuid kan ym ioh ban bsut shapoh kata ka nongbah lane kita kiba leh ia ki kam kiba ijli bad kita kiba kren lamler, hynrei tang kita kiba ia ka kyrteng jong ki la thoh ha ka kitab ka jingim jong U Khunlangbrot kin ioh ban bsut shata.

**22** <sup>1</sup>U angel u la pyni ha nga ia ka wah um ka jingim, kaba kum ka it kabasngur kaba tuid na ka khet U Blei bad ka jong uta U Khunlangbrot. <sup>2</sup>Ka tuid napdeng ki surok kata ka nongbah. U

dieng ka jingim u don ha baroh arliang kata ka wah bad u pynmih soh man la u bnai, khatar sien ha ka shisnem bad ki sla jong uta u dieng ki long ia ka ban pynkhiah ia ki jaitbynriew.

<sup>3</sup>Ym don shuh ka jingtim ha kata ka nongbah, naba ka khet jong U Blei bad ka jong uta U Khunlangbrot ka don hangta bad ki shakri jong u kin mane ia u. <sup>4</sup>Kin iohi ia u markhmat bad ia ka kyrteng U Blei yn thoh ha ka shyllangmat jong ki. <sup>5</sup>Ka miet kam ym don shuh hangta bad kin ym donkam shuh ia ka jingshai ka sharak lymne ia ka jingshai ka sngi, naba U Trai uba U Blei un ai ka jingshai ia ki. Te kin synshar sha ki bymjukut ki bymjukut.

<sup>6</sup>Te uta u angel u la ong ha nga, "Kine ki ktien ki long kiba iaieh bad bashisha. U Trai uba U Blei jong kita ki mynsiem ki nongiathuhlypa, u la phah ia u angel jong u ban pynpaw ha u shakri jong u ia kaei ka ban sa jia shen: <sup>7</sup>Hakhmih, nga wan klo! Ka jingkyrkhu bakhraw kan long ia kita kiba iaie sumar ia ki ktien ka jingiathuhlypa jong kane ka kitab."

<sup>8</sup>Ma nga u Ioannis, nga long uta uba la iohsngew bad iohi ia kine kiei kiei baroh. Mynba nga la iohsngew bad iohi, nga la dem ban mane ha ki kjat uta u angel uba la pynpaw ia kita ha nga. <sup>9</sup>Hynrei uta u angel u la ong ha nga, "Wat mane ia nga! Nga long u shakri kum ma me hi bad kum kita ki para jong me ki nongiathuhlypa bad kum kita kiba kohnguh ia ki ktien jong kane ka kitab. To mane dem ia U Blei!"

<sup>10</sup>Te u la ong ha nga, "Wat buhriehnoh ia ki ktien jong ka jingiathuhlypa ha kane ka kitab, naba ka ia ban pyndep ia kine kiei kiei ka la hajan. <sup>11</sup>To uta uba leh bymhok un nang iaileh bymhok bad uta uba tngit to un nang iaie tngit. To uta uba leh hok un

nang iaileh hok bad uta uba khuid to un nang iaie long khuid."

<sup>12</sup>"Hakhmih, nga wan klo! Bad ka nong ka don lem bad nga ban ai ha uwei-pa-uwei katba kum ki jingleh jong ki. <sup>13</sup>Nga long u Alpha bad u Omega, uba Nyngkong bad uba Khatduh, uba Sdang bad uba Kut.

<sup>14</sup>"Ka jingkyrkhu bakhraw kan long ia kita kiba la ioh sait ia la ki jaiikup jong ki, naba kin ioh ia ka hok ban bam na uta u dieng ka jingim bad kin ioh leit bsut lyngba kita ki khyrdop sha kata ka nongbah. <sup>15</sup>Shabar ki long kita ki ksew, kiba ai ksuid, kiba klim, kiba pyniap, kiba mane bleithaw, kiba ieid ia ki jingkren lamler bad kiba arsap.

<sup>16</sup>"Ma nga, U Jisu, nga la phah ia u angel jong nga ban phla ha phi ia kine kiei kiei na ka bynta kita ki balang. Nga long ma nga U Thied bad U Symbai jong u Dabid. Nga long U Khlor step baphyrnai."

<sup>17</sup>U Mynsiem bad ka nongleitkurim ki ong, "To wan!" Kita baroh ruh kiba iohsngew ia kane ki dei ban ong, "To wan!" Jar kat kiba sliang to ai kin wan bad kin dih ia ki um ka jingim ba la ai ei sha ki.

<sup>18</sup>Nga maham ia kito baroh kiba iohsngew ia ki ktien ka jingiathuhlypa jong kane ka kitab: Lada ki pynlang shuh shuh ha kine, U Blei un theh ha ki ia ki khlam kiba la thoh ha kane ka kitab.

<sup>19</sup>Bad lada ki weng noh ia ki ktien ka jingiathuhlypa jong kane ka kitab, U Blei un sa shim noh ia ka bynta jong ki na uta u dieng ka jingim bad na kata ka nongbah bakhuid, ia kiba la thoh ha kane ka kitab.

<sup>20</sup>U Jisu, uba phla ia kine kiei kiei baroh, u ong, "Shisha, nga wan klo!"

Amen! To wan, Trai Jisu!

<sup>21</sup>Ka jingaiei U Trai Jisu kan long lem bad ki riewkhuid baroh.